

جملہ حقوق محفوظ

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا

# تعلیم الاسلام عکسی

چوتھا حصہ

مؤلفہ

حضرت علامہ مفتی اعظم محمد کفایت اللہ رحمۃ اللہ علیہ

ناشر

کتاب خانہ عزیز جَامِعِ مَسْجِدِ دِلْہی

KUTUB KHANA AZIZIA  
JAMA MASJID DELHI-6

Tel:- 23266422 Fax, 91-11-23266067

Rs. 16/-

## فہرست مضامین تعلیم الاسلام چوتھا حصہ (۴)

صفحہ	مضمون	صفحہ	مضمون	صفحہ	مضمون
۷۲	کابیان	۳۳۲	مکروہات نماز کا بیان	۱	پہلا شعبہ اسلامی عقائد
	روزے کے مفصلات	۳۳۶	نماز وتر کا بیان	۱	توحید
۷۳	کابیان	۳۳۷	سنت اور نقل نماز کا بیان	۳	خدا تعالیٰ کی صفات
۷۵	روزے کی قضا کا بیان	۳۳۹	نماز تراویح کا بیان	۶	خدا تعالیٰ کی کتابیں
	روزے کے فدیہ کا بیان	۴۱	قضا نماز پڑھنے کا بیان		قرآن مجید کے محفوظ رہنے کی دلیلیں
۷۶	بیان	۴۳	درکن، مسبوق، لاحق کا بیان	۹	رسالت
۷۷	کفارے کا بیان	۴۶	سجدہ سہو کا بیان	۱۱	حضور پیغمبر خدا صلعم کے ساتھ عقیدے
۷۹	اعتکاف کا بیان	۴۹	سجدہ تلاوت کا بیان	۱۳	ایمان اور اعمال صالحہ کا بیان
	مستحبات اعتکاف	۵۱	پیار کی نماز کا بیان	۱۶	مصیبت اور گناہ کا بیان
۸۱	کابیان	۵۳	مسافر کی نماز کا بیان	۱۸	کفر اور شرک کا بیان
۸۱	اوقات اعتکاف کا بیان	۵۶	جمعہ کی نماز کا بیان	۱۹	شرک فی الصفات کی قسمیں
	اعتکاف میں جو باتیں جائز ہیں	۵۹	نماز عیدین کا بیان	۲۰	بدعت کا بیان
۸۲	مکروہات و مفصلات	۶۲	جتازے کی نماز کا بیان	۲۲	باقی گناہوں کا بیان
	اعتکاف کا بیان	۶۳	روزے کا بیان	۲۳	توبہ کا بیان
۸۳	نذر یعنی منت ماننے کا بیان	۶۷	روزوں کا بیان	۲۴	میت کو ثواب پہنچانے کا بیان
۸۳	اسلامی فرائض میں سے	۶۷	چاند دیکھنے اور گواہی کا بیان	۲۵	دوسرا شعبہ اسلامی اعمال
۸۵	زکوٰۃ کا بیان	۶۸	کابیان	۲۷	قرأت کے چند احکام کا بیان
۸۶	مالی زکوٰۃ اور نصاب کا بیان	۷۰	نیت کا بیان	۲۹	جماعت اور امامت کا بیان
۸۸	زکوٰۃ ادا کرنے کا بیان	۷۲	روزے کے مستحبات	۳۰	جماعت کے فائدے
۹۰	زکوٰۃ کے مصارف کا بیان	۷۲	کابیان	۳۳	مفسدات نماز کا بیان
۹۳	صدقہ فطر کا بیان		روزے کے مکروہات		

# تعلیم الاسلام حصہ کا پہلا شعبہ

## تعلیم الایمان یا اسلامی عقائد

بِسْمِ اللّٰهِ الرَّحْمٰنِ الرَّحِیْمِ

### توحید

س۔ لفظ اللہ کے کیا معنی ہیں؟  
 ج۔ اللہ اُس ذات (خدا تعالیٰ) کا نام ہے جو واجب الوجود ہے اور تمام صفات کمالیہ اُس میں موجود ہیں۔  
 س۔ واجب الوجود کے کیا معنی ہیں؟  
 ج۔ واجب الوجود ایسی ہستی کو کہتے ہیں یا ایسی موجود شے کو کہتے ہیں جس کا وجود (موجود ہونا) واجب یعنی ضروری ہو اور اس کا عدم (نہیستی) محال ہو!  
 جو واجب الوجود ہو گا وہ ہمیشہ سے ہو گا اور ہمیشہ رہے گا،

نہ اُس کی ابتدا ہوگی نہ انتہا۔ اور کسی وقت اُس کی منتی نہ ہو سکے گی اور وہ خود بخود موجود ہوگا۔ کیونکہ جو چیز کسی دوسرے کے پیدا کرنے سے پیدا ہو اور وجود میں آئے وہ واجب الوجود نہیں ہو سکتی پس سلامی تعلیم کے مطابق اللہ تعالیٰ واجب الوجود ہے۔ اُس کے سوا عالم کی کوئی چیز واجب الوجود نہیں!

س۔ صفات کمالیہ کے کیا معنی ہیں؟

ج۔ خدا تعالیٰ چونکہ واجب الوجود ہے۔ اور واجب الوجود کا اپنی ذات میں کامل ہونا ضروری ہے تو اُس کمال ذاتی کے لئے جن صفتوں کا اُس میں ہونا ضروری ہے وہ سب اُس کے لئے ثابت ہیں انہیں صفتوں کو صفات کمالیہ کہتے ہیں!

س۔ جو چیز ہمیشہ سے ہو اور ہمیشہ ہے اُسے کیا کہتے ہیں؟

ج۔ ایسی شے کو قدیم کہتے ہیں!

س۔ خدا تعالیٰ کے سوا اور کیا چیزیں قدیم ہیں؟

ج۔ خدا تعالیٰ اور اُس کی تمام صفات قدیم ہیں۔ ان کے سوا اور کوئی چیز قدیم نہیں!

س۔ جب خدا تعالیٰ کے سوا اور کوئی چیز ہمیشہ سے موجود نہیں تھی تو خدا تعالیٰ نے آسمان و زمین اور تمام چیزیں کیسے بنائیں؟

ج۔ خدا تعالیٰ نے تمام عالم کو اپنے حکم اور اپنی قدرت سے پیدا کر دیا۔ اُسے عالم کے بنانے اور آسمان و زمین پیدا کرنے کے

لئے کسی چیز کی حاجت نہیں تھی۔ کیونکہ اگر خدا تعالیٰ بھی عالم کو پیدا کرنے میں کسی چیز کا محتاج ہوتا تو وہ واجب الوجود نہیں ہو سکتا!

یاد رکھو کہ خدا تعالیٰ واجب الوجود ہے۔ اور واجب الوجود اپنے کسی کام میں کسی دوسرے شخص یا دوسری چیز کا محتاج نہیں ہوتا!  
س۔ خدا تعالیٰ کی صفات کمالیہ کیا کیا ہیں؟

ج۔ وحدت۔ قدم یا جوہ و وجود حیوۃ۔ قدرت۔ علم۔ ارادہ۔ شمع۔ بصر۔ کلام۔ خلق۔ تکوین وغیرہ!

س۔ صفت وحدت کے کیا معنی ہیں؟

ج۔ وحدت کے معنی ایک ہونا۔ یہ خدا تعالیٰ کی صفت ہے کہ وہ اپنی ذات میں بھی ایک ہے اور صفات میں بھی یکیت ہے اور توحید کے معنی خدا کو ایک سمجھنا یا اس کے ایک ہونے کا یقین اور اقرار کرنا!

س۔ صفت قدم اور جوہ و وجود کے کیا معنی ہیں؟

ج۔ قدم کے معنی قدیم ہونا۔ یعنی ہمیشہ سے ہونا اور ہمیشہ رہنا اور جوہ و وجود کے معنی واجب الوجود ہونا۔ واجب الوجود کے معنی تم شروع میں پڑھ چکے ہو!

س۔ ازلی ابدی کے کیا معنی ہیں؟

ج۔ جس چیز کی ابتدا نہ ہو یعنی ہمیشہ سے ہو اسے ازلی کہتے ہیں اور جس چیز کی انتہا نہ ہو یعنی ہمیشہ رہے اسے ابدی کہتے ہیں۔

پس خدا تعالیٰ ازل ہی ہے اور ابدی بھی ہے اور یہی معنی قیوم ہونے کے ہیں۔

س۔ حیوۃ کے کیا معنی ہیں؟

ج۔ حیوۃ کے معنی زندگی کے ہیں۔ یعنی خدا تعالیٰ زندہ ہے زندگی کی صفت اُس کے لئے ثابت ہے!

س۔ صفتِ قدرت کے کیا معنی ہیں؟

ج۔ قدرت کے معنی طاقت کے ہیں یعنی عالم کو پیدا کرنے اور قائم رکھنے اور پھر فنا کرنے اور پھر موجود کرنے کی قدرت (طاقت) رکھتا ہے!

س۔ صفتِ علم کے کیا معنی ہیں؟

ج۔ علم کے معنی ہیں جاننا یعنی خدا تعالیٰ تمام چیزوں کا عالم (جاننے والا) ہے اُس کے علم سے کوئی چیز چھوٹی ہو یا بڑی نکلی ہوئی نہیں۔ ذرہ ذرہ کا اُسے علم ہے۔ ہر چیز کو اُس کے وجود سے پہلے اور معدوم ہونے کے بعد بھی جانتا ہے، اندھیری رات میں کالی چیونٹی کے چلنے میں اُس کے پاؤں کی حرکت کو بخوبی جانتا اور دیکھتا ہے انسان کے بدل میں جو خیالات آتے ہیں وہ خدا کے علم میں سب روشن ہیں۔ علمِ غیب خاص خدا تعالیٰ کی صفت ہے!

س۔ ارادہ کے کیا معنی ہیں؟

ج۔ ارادہ کے معنی اپنے اختیار سے کام کرنا۔ یعنی خدا تعالیٰ جس

چیز کو چاہتا ہے۔ اپنے اختیار سے پیدا کرتا ہے اور جس کو چاہتا ہے اپنے اختیار سے معدوم (نہیں) کرتا ہے۔ دنیا کی تمام باتیں اُس کے اختیار اور ارادے سے ہوتی ہیں۔ عالم کی کوئی چیز اس کے اختیار اور ارادے سے باہر نہیں وہ کسی کام میں مجبور نہیں ہے!

س۔ صفتِ سَمْع اور بصر سے کیا مراد ہے؟

ج۔ سَمْع کے معنی سُننا اور بصر کے معنی دیکھنا یعنی خدا تعالیٰ ہر بات کو سُنتا اور ہر چیز کو دیکھتا ہے۔ لیکن مخلوق کی طرح اس کے کان نہیں ہیں اور نہ مخلوق کی طرح اُس کی آنکھیں ہیں۔ نہ اس کے کانوں اور آنکھوں کی کوئی شکل اور صورت ہے، ہلکی سے ہلکی آواز سنتا ہے اور چھوٹی سے چھوٹی چیز کو دیکھتا ہے۔ اس کے سننے اور دیکھنے میں نزدیک دُور، اندھیرے اُجالے کا کوئی فرق نہیں!

س۔ صفتِ کلام کے کیا معنی ہیں؟

ج۔ کلام کے معنی ”بولنا۔ بات کرنا“ ہیں۔ خدا تعالیٰ کے لئے یہ صفت بھی ثابت ہے۔ لیکن اس کے لئے مخلوق جیسی زبان نہیں ہے! س۔ اگر خدا تعالیٰ کی زبان نہیں تو وہ باتیں کیسے کرتا ہے؟

ج۔ مخلوق بغیر زبان کے بات نہیں کر سکتی۔ کیونکہ مخلوق اپنے تمام کاموں میں اسباب اور آلات کی محتاج ہے۔ لیکن خدا تعالیٰ جو اپنے کسی کام میں کسی چیز کا محتاج نہیں وہ کلام کرنے میں بھی زبان کا محتاج نہیں۔ اگر وہ بھی باتیں کرنے کے لئے زبان کا محتاج ہو تو وہ خدا اور



واجب الوجود نہیں ہو سکتا!

س۔ صفتِ خلق اور تکوین کے کیا معنی ہیں؟  
ج۔ خلق کے معنی پیدا کرنا اور تکوین کے معنی وجود میں لانا خدا تعالیٰ کے لئے یہ صفت بھی ثابت ہے۔ وہی تمام عالم کا خالق (پیدا کرنے والا) بلگون (وجود میں لانے والا) ہے!

س۔ ان صفات کے علاوہ خدا تعالیٰ کی اور صفیتیں بھی ہیں یا نہیں؟  
ج۔ ہاں خدا تعالیٰ کی اور بھی بہت سی صفیتیں ہیں۔ جیسے مازنا زندہ کرنا۔ رزق دینا۔ عزت دینا۔ ذلت دینا وغیرہ۔ اور خدا تعالیٰ کی تمام صفیتیں ازلی ابدی اور قدیم ہیں۔ ان میں کمی بیشی تعمیر تبدیل نہیں ہو سکتا!

## خدا تعالیٰ کی کتابیں

س۔ اسلامی عقائد میں بتایا گیا ہے کہ قرآن مجید تیس برس میں اترا اور قرآن مجید میں خدا تعالیٰ نے فرمایا ہے شہرِ رمضان الَّذِي أَنْزَلَ فِيهِ الْقُرْآنُ (بقرہ ۲۳) یعنی رمضان کا مہینہ وہ مہینہ ہے جس میں قرآن مجید نازل کیا گیا۔ اس سے معلوم ہوا کہ قرآن مجید رمضان کے مہینہ میں اترا۔

اور قرآن مجید میں دوسری جگہ فرمایا اِنَّا أَنْزَلْنَاهُ فِي لَيْلَةِ الْقَدْرِ یعنی ہم نے اس (قرآن مجید) کو شبِ قدر میں اتارا۔ اس سے معلوم



ہوا کہ قرآن مجید شب قدر میں اترتا۔ یہ تینوں باتیں آپس میں ایک دوسرے کی مخالف ہیں۔ ان میں سے کون سی بات صحیح ہے؟

ج۔ تینوں باتیں صحیح ہیں۔ بات یہ ہے کہ قرآن مجید کے نزول دو ہیں۔ اول یہ کہ پہلے تمام قرآن مجید ایک ہی مرتبہ لوح محفوظ سے آسمانِ دنیا (پہلے آسمان) پر نازل کیا گیا۔ دوسرا نزول یہ کہ وقتاً فوقتاً ضرورتوں کے لحاظ سے تھوڑا تھوڑا دنیا میں اترتا۔ آپس قرآن مجید کی ان دونوں آیتوں میں نزول سے پہلا نزول مراد ہے کہ رمضان شریف کے مہینے کی ایک رات میں (جو شب قدر بھی) لوح محفوظ سے آسمانِ دنیا پر نازل ہو گیا۔ اور تیسری برس میں نازل ہونے سے دوسرا نزول مراد ہے کہ آسمانِ دنیا سے حضور رسول کریم صلی اللہ علیہ وسلم پر تیس سال میں نازل ہوا۔ آپس یہ تینوں باتیں آپس میں مخالف نہیں بلکہ تینوں صحیح ہیں!

س۔ قرآن مجید کے نزول کی ابتداء کہاں ہوئی۔ یعنی کس جگہ قرآن مجید اترنا شروع ہوا؟

ج۔ مکہ معظمہ میں ایک پہاڑ ہے جس کا نام جڑا ہے اُس میں ایک غار تھا حضور رسول کریم صلی اللہ علیہ وسلم اُس غار میں خدا تعالیٰ کی عبادت کرنے کے لئے تشریف لے جاتے تھے اور کئی کئی روز تک اُس میں رہتے تھے جب کھانا ختم ہو جاتا تھا تو مکان پر تشریف لاکر کھڑی روز کا سامان لے جاتے اور تنہائی میں خدا تعالیٰ کی عبادت کرتے رہتے۔ اُس غار

جرا میں حضور پر قرآن مجید اترنا شروع ہوا تھا!

س۔ قرآن مجید کے نزول کی ابتدا کیسے ہوئی؟

ج۔ حضور اسی غارِ جرا میں تشریف رکھتے تھے کہ حضرت جبریل علیہ السلام

آئے اور آپ کے سامنے ظاہر ہو کر آپ سے فرمایا کہ اِقْرَأْ بِهٖ لَفْظِ سُوْرَةِ عَلَقِ کا

پہلا لفظ ہے اور اس کے معنی ہیں ”پڑھ“ آنحضرت صلی اللہ علیہ وسلم نے فرمایا کہ

میں پڑھا ہوا نہیں ہوں اس طرح تین بار ہوا پھر جبریل علیہ السلام نے یہ آیتیں پڑھیں

اِقْرَأْ بِاسْمِ رَبِّكَ الَّذِي خَلَقَ خَلَقَ الْاِنْسَانَ مِنْ عَلَقٍ ۚ اِقْرَأْ

وَرَبُّكَ الْاَكْرَمُ ۗ الَّذِي عَلَّمَ بِالْقَلَمِ ۗ عَلَّمَ الْاِنْسَانَ مَا لَمْ يَعْلَمْ ۗ عَلَقٌ

اور ان سے سن کر حضور نے بھی پڑھ لیں پس یہ آیتیں قرآن مجید میں

سب سے پہلے آنحضرت صلعم پر نازل ہوئی ہیں!

س۔ اگر قرآن مجید کے نزول کی ابتدا سورہ علق کی ان ابتدائی

آیتوں سے ہوئی ہے تو کیا قرآن شریف جس ترتیب اب موجود ہے

اس ترتیب سے نازل نہیں ہوا؟

ج۔ نہیں۔ موجودہ ترتیب نزول کی ترتیب نہیں ہے قرآن مجید

کا نزول تو ضرورت اور موقع کے لحاظ سے ہوتا تھا مگر جب کوئی

سورت اترتی تھی تو حضور رسول کریم صلعم بتا دیتے تھے کہ اس سورت

کو فلان سورت کے بعد اور فلاں سورت سے پہلے لکھ لو اور جب

کوئی آیت یا آیتیں نازل ہوتی تھیں تو حضور فرمادیتے تھے کہ اس آیت

یا ان آیتوں کو فلاں سورت کی فلاں آیت کے بعد اور فلاں آیت سے پہلے لکھ لو۔ پس اگرچہ قرآن مجید کا نزول تو موقع اور ضرورت کے لحاظ سے اس موجودہ ترتیب کے خلاف ہوا ہے لیکن یہ موجودہ ترتیب بھی حضور انور صلی اللہ علیہ وسلم کی بتائی ہوئی ہے اور حضور کے ارشاد اور حکم کے موافق قائم کی ہوئی ہے!

س۔ حضور انور صلعم نے جس ترتیب سے قرآن مجید لکھوایا تھا اور جو ترتیب آپ نے قائم فرمائی تھی۔ یہ خود آپ کی رائے سے بھی یا خدا تعالیٰ کے حکم کے موافق آپ بتاتے تھے؟

ج۔ سورتوں کی تعداد اور ان کی ابتدا اور انتہا اور ہر سورت کی آیتوں کی تعداد اور ہر آیت کی ابتدا اور انتہا اور اسی طرح تمام قرآن مجید کی ترتیب خدا تعالیٰ کی طرف سے حضرت جبریل علیہ السلام کو معلوم ہوئی اور انھوں نے حضور رسول کریم صلعم کو بتائی اور حضور کے ذریعہ سے ہمیں معلوم ہوئی ہے!

س۔ قرآن مجید کو اترے ہوئے چودہ سو سال سے زیادہ ہو گئے تو اس بات کی کیا دلیل ہے کہ یہ قرآن مجید جو ہمارے پاس موجود ہے وہی قرآن مجید ہے جو حضور رسول کریم صلی اللہ علیہ وسلم پر نازل ہوا تھا؟

ج۔ اس بات کی کہ یہ قرآن مجید وہی اصلی قرآن مجید ہے جو حضور پر نازل ہوا تھا بہت سی دلیلیں ہیں۔ ہم چند آسان آسان دلیلیں بیان کئے دیتے ہیں۔

پہلی دلیل۔ قرآن مجید کا مُتواتر ہونا۔ یعنی تواتر کے ساتھ حضور  
 کے زمانہ سے آج تک نقل ہوتے چلا آنا۔ جو چیز تواتر سے ثابت  
 ہو جائے اُس کا ثبوت یقینی اور قطعی ہوتا ہے۔ اُس میں کسی طرح شبہ  
 اور شک کی گنجائش نہیں ہوتی!  
 س۔ مُتواتر اور تواتر کے کیا معنی ہیں؟

ج۔ جس بات کے نقل کرنے والے اس کثرت سے ہوں کہ اُن  
 سب کا جھوٹ بولنا عقل کے نزدیک محال ہو اُس بات کو مُتواتر کہتے ہیں۔  
 اور اس بات کے اس طرح نقل ہوتے ہوئے چلے آنے کو تواتر کہتے ہیں۔  
 پس قرآن مجید کو حضور کے زمانے سے اس قدر کثرت سے لوگ نقل  
 کرتے اور پڑھتے پڑھاتے چلے آئے ہیں کہ ادنیٰ عقل والا آدمی بھی یقین  
 نہیں کر سکتا کہ اتنے آدمی سب کے سب جھوٹ بولتے ہوں گے۔

دوسری دلیل۔ حضور رسول خدا صلی اللہ علیہ وسلم کے زمانے  
 سے آج تک لاکھوں بلکہ کروڑوں مسلمان قرآن مجید کے حافظ ہوتے  
 چلے آئے ہیں اور آج بھی دنیا میں مسلمانوں کے لاکھوں بچے جوان  
 بوڑھے ایسے موجود ہیں جن کے سینوں میں قرآن مجید محفوظ ہے۔

اور جس کتاب کے نزول کے وقت سے آج تک اتنے حافظ  
 موجود رہے ہوں اور انھوں نے اپنے سینوں میں اس کی حفاظت کی ہو  
 اُس کے محفوظ اور اصلی ہونے میں کیا شبہ ہو سکتا ہے!

تیسری دلیل۔ خود قرآن مجید میں حضرت رب العزت نے فرمایا ہے۔

إِنَّا نَحْنُ نَزَّلْنَا الذِّكْرَ وَإِنَّا لَهُ لَنَافِظُونَ (سجرات ۱۰۷)  
 یعنی یقیناً ہم نے ہی قرآن مجید کو اتارا ہے اور ہم ہی اُسکے محافظ ہیں۔  
 پس جبکہ خدا تعالیٰ نے قرآن مجید کی حفاظت اپنے ذمہ لے لی ہے  
 اور اُس کی حفاظت کا وعدہ فرمایا ہے تو ضروری طور پر ثابت ہو گیا  
 کہ یہ قرآن بعینہ وہی قرآن مجید ہے جو حضور انور صلعم پر نازل ہوا تھا۔  
 کیونکہ اُسکی حفاظت کا وعدہ خدا تعالیٰ نے فرمایا تھا پس وہ آج تک  
 محفوظ ہے اور انشاء اللہ تعالیٰ قیامت تک محفوظ ہے گا!  
 چوٹی دلیل۔ قرآن مجید نے اپنے نزول کے وقت جو دعویٰ کیا  
 تھا کہ اس جیسا کلام کوئی شخص نہیں بنا سکتا۔ یہ دعویٰ آج تک  
 اس قرآن مجید کے متعلق صحیح رہا۔ کیونکہ جو قرآن مجید آج موجود ہے  
 اُس کا مثل نہ کوئی شخص بنا سکا نہ بنانے کا دعویٰ کیا نہ بنا سکتا نہ بنانے کا  
 پس یہ اس بات کی کھلی دلیل ہے کہ یہ قرآن مجید وہی اصلی قرآن مجید ہے  
 جو حضور رسول کریم صلی اللہ علیہ وسلم پر نازل ہوا تھا!

## رسالت

س۔ قرآن مجید میں ہے وَإِن مِّنْ أُمَّةٍ إِلَّا خَلَا فِيهَا نَذِيرٌ  
 (فاطحہ ۳۷) یعنی کوئی قوم ایسی نہیں جس میں خدا کی طرف سے کوئی  
 ڈرانے والا نہ آیا ہو اور دوسری جگہ فرمایا ہے۔ وَلِكُلِّ قَوْمٍ هَادٍ  
 (رعد ۱۱) یعنی ہر قوم کے لئے ہدایت کرنے والا بھیجا گیا ہے۔

ان آیتوں سے معلوم ہوتا ہے کہ ہر ملک اور ہر قوم میں خدا کی طرف سے کوئی پیغمبر بھیجا گیا ہے تو کیا ہندوستان میں بھی کوئی پیغمبر آئے تھے؟

ج۔ ہاں ان آیتوں سے بیشک یہ بات ثابت ہوتی ہے کہ ہر قوم کے لئے خدا نے کوئی ہادی اور ڈرانے والا بھیجا ہے اور اس لئے ممکن ہے کہ ہندوستان میں بھی کوئی نبی آئے ہوں!

س۔ کیا یہ کہہ سکتے ہیں کہ ہندوؤں کے پیشوا جیسے کرشن جی اور رام چندر جی وغیرہ خدا کے پیغمبر تھے؟

ج۔ نہیں کہہ سکتے۔ کیونکہ پیغمبری ایک خاص عہدہ تھا جو خدا کی طرف سے اُس کے برگزیدہ اور خاص بندوں کو عطا فرمایا جاتا تھا تو جب تک شریعت سے یہ بات معلوم نہ ہو کہ یہ خاص عہدہ خدا تعالیٰ نے فلاں شخص کو عطا فرمایا تھا اُس وقت تک ہم بھی نہیں کہہ سکتے کہ وہ خدا کا نبی تھا۔ اگر ہم نے بلادِ ایلِ شرعی صرف اپنی رائے سے کسی شخص کو پیغمبر سمجھ لیا اور فی الواقع وہ پیغمبر نہیں تھا تو خدا تعالیٰ کے حضور میں ہم سے اس غلط عقیدے کا مواخذہ ہوگا۔

یوں سمجھو کہ اگر تم صرف اپنے خیال سے کسی شخص کو سمجھ لو کہ وہ بادشاہ کا نائب یعنی گورنر جنرل ہے اور وہ فی الواقع گورنر جنرل نہ ہو تو تم حکومت کے نزدیک مجرم ہو گے کہ ایک ایسے شخص کو جسے بادشاہ نے گورنر جنرل نہیں بنایا ہے تم نے گورنر جنرل مان کر بادشاہ کی طرف

ایک غلط بات کی نسبت کی۔

پس گذشتہ لوگوں میں سے ہم خاص طور پر انہیں بزرگوں کو پیغمبر کہہ سکتے ہیں جن کا پیغمبر ہونا شریعت سے ثابت ہوا اور قرآن مجید یا حدیث شریف میں ان کو پیغمبر بتایا گیا ہو!

ہندوؤں یا اور قوموں کے پیشواؤں کے متعلق ہم زیادہ سے زیادہ اس قدر کہہ سکتے ہیں کہ اگر ان کے عقائد اور اعمال درست ہوں۔ اور ان کی تعلیم آسمانی تعلیم کے خلاف نہ ہو اور انہوں نے خلقِ خدا کی ہدایت اور رہنمائی کا کام بھی کیا ہو تو ممکن ہے کہ وہ نبی ہوں مگر یہ کہنا کہ وہ یقیناً نبی تھے بے دلیل بات اور اٹکل کا تیر ہے!

س۔ حضور رسول مقبول صلعم کے متعلق کیا عقیدے رکھنے چاہئیں؟  
ج۔ آپ خدا تعالیٰ کے بندے اور ایک انسان اور خدا کے رسول تھے۔ خدا تعالیٰ کے بعد آپ تمام مخلوق سے افضل ہیں۔ آپ گناہوں سے معصوم ہیں۔ آپ پر خدا تعالیٰ نے قرآن مجید نازل فرمایا۔ آپ کو شب معراج میں خدا تعالیٰ نے آسمانوں پر بلایا اور جنتِ بُرُوج وغیرہ کی سیر کرائی۔ آپ نے خدا تعالیٰ کے حکم سے بہت سے معجز دکھائے۔ آپ خدا تعالیٰ کی بہت زیادہ عبادت اور بندگی کرتے تھے۔ آپ کے اخلاق و عادات نہایت اعلیٰ درجے کے تھے۔ آپ کو خدا تعالیٰ نے بہت سی گذشتہ اور آئندہ باتوں کا علم



عطا فرمایا تھا جن کی آپ نے اپنی اُمت کو خبر کر دی۔ آپ کو خدا تعالیٰ نے تمام مخلوق سے زیادہ علم عطا فرمایا تھا لیکن آپ عالم الغیب نہیں تھے۔ کیونکہ عالم الغیب ہونا صرف خدا تعالیٰ کی شان اور اسی کی خاص صفت ہے۔ آپ خاتم النبیین ہیں کہ آپ کے بعد کوئی نبی نبی نہیں ہوگا۔ ہاں صرف حضرت عیسیٰ علیہ السلام جو پہلے زمانے کے پغمیبہ ہیں۔ آسمان سے اتریں گے اور اسلامی شریعت کی پیروی کریں گے۔ آپ انسانوں اور جنات سب کے لئے رسول ہیں۔ آپ قیامت کے روز خدا تعالیٰ کی اجازت سے گنہگاروں کی شفاعت کریں گے۔ اسی وجہ سے حضور کو شفیع المذنبین کہتے ہیں اور خدا تعالیٰ حضور کی شفاعت قبول بھی فرمائے گا۔ آپ نے جن باتوں کا حکم کیا ہے۔ اُن پر عمل کرنا اور جن سے منع کیا ہے اُن سے باز رہنا اور جن واقعات کی خبر دی ہے۔ اُن کو اسی طرح ماننا اور یقین کرنا اُمت پر ضروری ہے۔ آپ کے ساتھ محبت رکھنا اور آپ کی تعظیم اور تکریم کرنا ہر امتی کے ذمہ لازم ہے۔ لیکن تعظیم سے مراد وہی تعظیم ہے جو شرعی قاعدے کے موافق ہو۔ اور خلاف شرع باتوں کو تعظیم یا محبت سمجھنا نادانی ہے۔

س۔ معصوم ہونے سے کیا مراد ہے؟  
ج۔ معصوم ہونے سے مراد یہ ہے کہ کوئی صغیرہ یا کبیرہ گناہ حضور صلی اللہ علیہ وسلم سے قصداً یا سہواً واقع نہیں ہوا۔ تمام انبیاء علیہم السلام

گناہوں سے معصوم ہوتے ہیں! اس - حضورؐ کی معراج جسمانی تھی یا منامی؟  
 ج - حضورؐ اپنے جسم مبارک کے ساتھ معراج میں تشریف لے گئے تھے۔ اس لئے آپ کی معراج جسمانی تھی، ہاں اس جسمانی معراج کے علاوہ چند مرتبہ حضورؐ کو خواب میں بھی معراج ہوئی ہے وہ منامی معراجیں کہلاتی ہیں کیونکہ منام خواب کو کہتے ہیں لیکن حضور صلعم کا خواب اور اسی طرح تمام انبیاء علیہم السلام کے خواب سچے ہوتے ہیں۔ ان میں غلطی اور خطا کا شبہ نہیں ہو سکتا ایسے حضور صلعم اللہ علیہ وآلہ وسلم کی ایک معراج تو جسمانی معراج تھی اور چار یا پانچ معراجیں منامی تھیں!

س - شفاعت سے کیا مراد ہے؟

ج - شفاعت سفارش کو کہتے ہیں۔ قیامت کے دن حضور صلعم خدا تعالیٰ کے سامنے گنہگار بندوں کی سفارش کریں گے حضور صلعم کو یہ فضیلت عطا ہو چکی ہے۔ لیکن پھر بھی خدا تعالیٰ کے جلال و جبروت کے ادب سے حضور بھی شفاعت کی اجازت مانگیں گے۔ جب اجازت ملے گی تو شفاعت فرمائیں گے۔

حضورؐ کے علاوہ اور انبیاء اور اولیاء شہداء وغیرم بھی شفاعت

کریں گے لیکن بلا اجازت کوئی شخص شفاعت نہ کر سکے گا۔

س - کس قسم کے گناہوں کی معافی کے لئے شفاعت ہوگی؟

حج۔ سوائے کفر اور شرک کے باقی تمام گناہوں کی معافی کے لئے شفاعت ہو سکتی ہے۔ کبیرہ گناہوں والے شفاعت کے زیادہ محتاج ہوں گے کیونکہ صغیرہ گناہ تو دنیا پھیں بھی عبادتوں سے معاف ہوتے رہتے ہیں!

## ایمان اور اعمالِ صالحہ کا بیان

س۔ ایمان کسے کہتے ہیں؟

حج۔ ایمان اُسے کہتے ہیں کہ خدا تعالیٰ اور اُس کی تمام صفوں اور فرشتوں اور آسمانی کتابوں اور پیغمبروں کی دل سے تصدیق کرے اور جو باتیں کہ حضرت محمد صلعم خدا کی طرف سے لائے ہیں اُن سب کو سچا سمجھے اور زبان سے اُن تمام باتوں کا اقرار کرے۔ یہی تصدیق اور اقرار ایمان کی حقیقت ہے لیکن اقرار کسی ضرورت یا مجبوری کے وقت ساقط ہو جاتا ہے جیسے گونگے آدمی کا ایمان بغیر اقرارِ ربانی کے بھی معتبر ہے!

س۔ اعمالِ صالحہ کسے کہتے ہیں؟

حج۔ اعمالِ صالحہ کے معنی ہیں ”نیک کام“ جو عبادتیں اور نیک کام خدا تعالیٰ اور اس کے پیغمبروں نے مخلوق کو سکھائے اور بتائے ہیں وہ سب اعمالِ صالحہ کہلاتے ہیں!

س۔ کیا عبادتیں اور نیک کام بھی ایمان کی حقیقت میں

داخل ہیں؟

ج۔ ہاں ایمانِ کامل میں اعمالِ صالحہ داخل ہیں۔ اعمالِ صالحہ سے ایمان میں روشنی اور کمال پیدا ہو جاتا ہے اور اعمالِ صالحہ نہ ہوں تو ایمان ناقص رہتا ہے!

س۔ عبادت کے کیا معنی ہیں؟

ج۔ عبادت بندگی کرنے کو کہتے ہیں جو بندگی کرے اُسے عابد اور جس کی بندگی کی جائے اُسے معبود کہتے ہیں ہمارا سب کا سچا اور حقیقی معبود وہی ایک خدا ہے جس نے ہمیں اور ساری دنیا کو پیدا کیا ہے۔ اور ہم سب اُس کے بندے ہیں۔ اُس نے ہمیں اپنی عبادت کا حکم دیا ہے، اس لئے ہمارے ذمہ عبادت کرنا فرض ہے! س۔ خدا تعالیٰ نے اپنی مخلوق میں سے کس کس مخلوق کو عبادت کا حکم کیا ہے؟

ج۔ آدمیوں اور جنوں کو عبادت کرنے کا حکم دیا گیا ہے۔ انہیں دونوں کو مکلف کہتے ہیں۔ فرشتے اور دنیا کے باقی جان و اعضاء کے مکلف نہیں ہیں!

س۔ جن کون ہیں؟

ج۔ جن بھی خدا تعالیٰ کی ایک بڑی مخلوق ہے جو آگ سے پیدا ہوئی ہے۔ جنوں کے جسم ایسے لطیف ہیں کہ ہمیں نظر نہیں آتے لیکن جب وہ کسی آدمی یا جانور کی شکل میں ہو جاتے ہیں تو نظر آنے

لگتے ہیں۔ اپنی شکل بدلنے اور آدمیوں اور جانوروں کی صورت میں ہو جانے کی ٹخدا تعالیٰ نے انہیں طاقت دی ہے ان میں مرد بھی ہیں اور عورتیں بھی۔ ان کی اولاد بھی ہوتی ہے!

س۔ عبادت کرنے کا کیا طریقہ ہے؟

ج۔ عبادت کے بہت سے طریقے ہیں۔ جیسے نماز پڑھنا۔ روزہ رکھنا۔ زکوٰۃ دینا۔ حج کرنا۔ قربانی کرنا۔ اعتکاف کرنا۔ مخلوق کو نیک باتوں کی ہدایت کرنا۔ بُرئی باتوں سے روکنا۔ ماں باپ اور استادوں اور بزرگوں کی عزت اور ادب کرنا۔ مسجد بنانا۔ مدرسہ جاری کرنا۔ علم دین پڑھنا۔ علم دین پڑھانا۔ علم دین پڑھنے والوں کی امداد کرنا۔ خدا کی راہ میں خدا کے دشمنوں سے لڑنا۔ غریبوں کی حاجت روائی کرنا۔ بھوکوں کو کھانا کھلانا۔ پیاسوں کو پانی پلانا۔ اور ان کے علاوہ تمام ایسے کام جو خدا کے حکم اور مرضی کے موافق ہوں سب عبادت میں داخل ہیں اور انہیں کاموں کو اعمالِ صالحہ کہتے ہیں!

## مَعْصِيَتِ اور گناہ کا بیان

س۔ مَعْصِيَتِ کے کیا معنی ہیں؟

ج۔ مَعْصِيَتِ کے معنی نافرمانی کرنا۔ حکم نہ ماننا جس کام میں خدا تعالیٰ کے احکام کی نافرمانی ہوتی ہو اسے مَعْصِيَتِ اور گناہ کہتے ہیں۔

گناہ کرنا بہت بُری بات ہے۔ خدا تعالیٰ کا غضب اور ناراضگی اور عذاب، گناہ کی وجہ سے ہوتا ہے۔ گناہوں میں سب سے بڑا گناہ کُفر و شرک ہے۔ کافر اور مشرک ہمیشہ دوزخ میں رہیں گے۔ کافر اور مشرک کی شفاعت بھی کوئی نہیں کرے گا۔ قرآن مجید میں اللہ تعالیٰ نے فرمایا ہے کہ مشرک کو میں کبھی نہیں بخشوں گا!

## کُفر اور شرک کا بیان

س۔ کُفر اور شرک کسے کہتے ہیں؟

ج۔ جن چیزوں پر ایمان لانا ضروری ہے۔ اُن میں سے کسی ایک بات کو بھی نہ ماننا کُفر ہے۔ مثلاً کوئی شخص خدا تعالیٰ کو نہ مانے یا خدا تعالیٰ کی صفات کا انکار کرے یا دو تین خدا مانے یا فرشتوں کا انکار کرے یا خدا تعالیٰ کی کتابوں میں سے کسی کتاب کا انکار کرے یا کسی پیغمبر کو نہ مانے یا تقدیر سے منکر ہو یا قیامت کے دن کو نہ مانے یا خدا تعالیٰ کے قطعی احکام میں سے کسی حکم کا انکار کرے یا رسول اللہ صلی اللہ علیہ وسلم کی دی ہوئی کسی خبر کو جھوٹا سمجھے تو اِن تمام صورتوں میں کافر ہو جائے گا۔

اور شرک اُسے کہتے ہیں کہ خدا تعالیٰ کی ذات یا صفات میں کسی دوسرے کو شریک کرے!

س۔ خدا تعالیٰ کی ذات میں شرک کرنے کے کیا معنی ہیں؟

ج۔ ذات میں شرک کرنے کے معنی یہ ہیں کہ دو تین خدا ماننے لگے جیسے عیسائی کہ تین خدا ماننے کی وجہ سے مُشرک ہیں اور جیسے آتش پرست کہ دو خدا ماننے کی وجہ سے مُشرک ہوئے اور جیسے بت پرست کہ بہت سے خدا مان کر مُشرک ہوتے ہیں!

س۔ صفات میں شرک کرنے کے کیا معنی ہیں؟

ج۔ خدا کی صفات کی طرح کسی دوسرے کے لئے کوئی صفت ثابت کرنا شرک ہے کیونکہ کسی مخلوق میں خواہ وہ فرشتہ ہو یا نبی ولی ہو یا شہید، پیر ہو یا امام، خدا تعالیٰ کی صفات کی طرح کوئی صفت نہیں ہو سکتی!

س۔ شرک فی الصفات کی کتنی قسمیں ہیں؟

ج۔ بہت سی قسمیں ہیں۔ یہاں پر ہم چند قسموں کا ذکر کئے دیتے ہیں:-

(۱) شرک فی القدرت یعنی خدا تعالیٰ کی طرح صفتِ قدرت

کسی دوسرے کے لئے ثابت کرنا مثلاً یہ سمجھنا کہ فلاں پیغمبر یا ولی یا شہید وغیرہ پانی برسا سکتے ہیں یا بیٹیا بیٹی دے سکتے ہیں یا مرادیں پوری کر سکتے ہیں یا روزی دے سکتے ہیں یا مارنا جلانا ان کے قبضے میں ہے یا کسی کو نفع اور نقصان پہنچانے پر قدرت رکھتے ہیں۔ یہ تمام باتیں شرک ہیں۔

(۲) شرک فی العلم یعنی خدا تعالیٰ کی طرح کسی دوسرے کے

لئے صفتِ علم ثابت کرنا مثلاً یوں سمجھنا کہ خدا تعالیٰ کی طرح فلاں پیغمبر یا



ولی وغیرہ غیب کا علم رکھتے تھے یا خدا کی طرح ذرہ ذرہ کا انھیں علم ہے یا ہمارے تمام حالات سے واقف ہیں یا دور و نزدیک کی چیزوں کی خبر رکھتے ہیں یہ سب شرک فی العلم ہے۔

(۳) شرک فی السمع والبصر یعنی خدا تعالیٰ کی صفتِ سمع یا بصر میں کسی دوسرے کو شریک کرنا مثلاً یہ اعتقاد رکھنا کہ فلاں پیغمبر یا ولی ہماری تمام باتوں کو دور و نزدیک سے سن لیتے ہیں یا انہیں اور ہمارے کاموں کو ہر جگہ سے دیکھ لیتے ہیں سب شرک ہے!

(۴) شرک فی التحکم یعنی خدا تعالیٰ کی طرح کسی اور کو حاکم سمجھنا اور اس کے حکم کو خدا کے حکم کی طرح ماننا۔ مثلاً پیر صاحب نے حکم دیا کہ یہ وظیفہ نمازِ عصر سے پہلے پڑھا کرو تو اس حکم کی تعمیل اس طرح ضروری سمجھے کہ وظیفہ پورا کرنے کی وجہ سے عصر کا وقت مکروہ ہو جانے یا نماز قضا ہو جانے کی پروا نہ کرے۔ یہ بھی شرک ہے!

(۵) شرک فی العبادت یعنی خدا تعالیٰ کی طرح کسی دوسرے کو عبادت کا مستحق سمجھنا۔ مثلاً کسی قبر یا پیر کو سجدہ کرنا یا کسی کے لئے رکوع کرنا۔ یا کسی پیر پیغمبر ولی۔ امام کے نام کا روزہ رکھنا یا کسی کی نذر اور منت ماننی یا کسی قبر یا مرثد کے گھر کا خانہ کعبہ کی طرح طواف کرنا یہ سب شرک فی العبادت ہے!

س۔ ان باتوں کے علاوہ اور بھی افعالِ شرک یہ ہیں یا نہیں؟  
ج۔ ہاں بہت سے کام ایسے ہیں کہ ان میں شرک کی بلاوٹ ہے۔

ان تمام کاموں سے پرہیز کرنا لازم ہے۔ وہ کام یہ ہیں۔ نجومیوں سے  
 غیب کی خبریں پوچھنا۔ پنڈت کو ہاتھ دکھلانا۔ کسی سے فال کھلوانا۔  
 چھپک یا کسی اور بیماری کی چھوت کرنا۔ اور یہ سمجھنا کہ ایک کی بیماری  
 دوسرے کو لگ جاتی ہے۔ تعزیر بنانا۔ علم اٹھانا۔ قبروں پر چڑھاوا  
 چڑھانا۔ نذر نیاز گزرائنا۔ خدا تعالیٰ کے سوا کسی کے نام کی قسم کھانا۔  
 تصویریں بنانا یا تصویروں کی تعظیم کرنا۔ کسی پیر یا ولی کو حاجت روا  
 مشکل کشا کہہ کر پکارنا۔ کسی پیر کے نام کی سر پر چوٹی رکھنا۔ یا محرم میں  
 اماموں کے نام کا فقیر بننا۔ قبروں پر میلہ لگانا وغیرہ ۛ

## بدعت کا بیان

س۔ کفر اور شرک کے بعد کونسا گناہ بڑا ہے ؟  
 ج۔ کفر اور شرک کے بعد بدعت بڑا گناہ ہے !  
 بدعت ان چیزوں کو کہتے ہیں جن کی اصل شریعت سے ثابت  
 نہ ہو یعنی قرآن مجید اور حدیث شریف میں اس کا ثبوت نہ ملے اور  
 رسول اللہ صلی اللہ علیہ وسلم اور صحابہ کرام اور تابعین اور تبع تابعین  
 کے زمانہ میں اس کا وجود نہ ہو۔ اور اسے دین کا کام سمجھ کر کیا  
 یا چھوڑا جائے۔

بدعت بہت بُری چیز ہے حضور رسول مقبول صلعم نے بدت  
 کو مردود فرمایا ہے اور جو شخص بدعت نکالے اس کو دین کا ڈھانے

والا بتایا ہے۔ اور فرمایا ہے کہ ہر بدعت گمراہی ہے اور ہر گمراہی  
دوزخ میں لے جانے والی ہے۔

س۔ بدعت کے کچھ کام بتاؤ؟

ج۔ لوگوں نے ہزاروں بدعتیں نکالی ہیں۔ چند بدعتیں یہ ہیں :-  
پختہ قبریں بنانا۔ قبروں پر گنبد بنانا۔ دھوم دھام سے عرس کرنا  
قبروں پر چراغ جلانا۔ قبروں پر چادریں اور غلاف ڈالنا میت کے  
مکان پر کھانے کے لئے جمع ہونا۔ شادی میں سہرا باندھنا۔ بدھی  
پہنانا۔ اور ہر جائز یا مستحب کام میں ایسی شرطیں اپنی طرف سے  
لگانا جن کا شریعت سے ثبوت نہ ہو بدعت ہے۔

## باقی گناہوں کا بیان

س۔ کفر و شرک اور بدعت کے علاوہ اور کیا کیا باتیں گناہ کی ہیں؟  
ج۔ کفر و شرک اور بدعت کے علاوہ بھی بہت سے گناہ ہیں  
جیسے جھوٹ بولنا۔ نماز نہ پڑھنا۔ روزہ نہ رکھنا۔ زکوٰۃ نہ دینا۔ باوجود  
مال اور طاقت ہونے کے حج نہ کرنا۔ شراب پینا۔ چوری کرنا۔ زنا کرنا  
غیبت کرنا۔ جھوٹی گواہی دینا۔ کسی کو ناحق مارنا۔ ستانا۔ چلی کھانا  
دھوکا دینا۔ ماں باپ اور اُستاد کی نافرمانی کرنا اپنے گھروں اور کمروں  
میں تصویریں لگانا۔ امانت میں خیانت کرنا۔ لوگوں کو حقیر اور ذلیل  
سمجھنا۔ جوا کھیلنا۔ گالی دینا۔ ناچ دیکھنا۔ سود لینا اور دینا۔ ڈاڑھی

منڈانا۔ ٹخنوں سے نیچا پانچواں پہننا۔ فضول خرچی کرنا۔ کھیل تماشوں۔  
 نالگوں۔ تھیسٹروں میں جانا۔ اور ان کے علاوہ اور بھی بہت سے  
 گناہ ہیں جو بڑی کتابوں میں تم پڑھو گے!

س۔ گناہ کرنے والا آدمی مسلمان رہتا ہے یا نہیں؟

ج۔ جو کوئی ایسا گناہ کرے جس میں کفر یا شرک پایا جاتا ہو وہ مسلمان  
 نہیں رہتا بلکہ کافر اور مشرک ہو جاتا ہے اور جو کوئی بدعت کا کام کرے  
 تو وہ مسلمان تو رہتا ہے لیکن اُس کا اسلام اور ایمان بہت ناقص  
 ہو جاتا ہے۔ ایسے شخص کو مُتَبَدِّع اور بدعتی کہتے ہیں اور جو کوئی کفر و  
 شرک اور بدعت کے علاوہ کوئی کبیرہ گناہ کرے وہ بھی مسلمان تو ہے  
 لیکن ناقص مسلمان ہے۔ اُسے فاسق کہتے ہیں!

س۔ اگر کسی سے کوئی گناہ ہو جائے تو عذاب سے بچنے کی کیا صورت ہے؟

ج۔ توبہ کر لینے سے خدا تعالیٰ گناہ معاف فرما دیتا ہے توبہ اُسے  
 کہتے ہیں کہ اپنے گناہ پر شرمندہ اور پشیمان ہو اور خدا کے سامنے رو کر  
 گڑ گڑا کر توبہ کرے کہ اے اللہ میرا گناہ معاف کر دے اور دل میں عہد  
 کرے کہ اب کبھی گناہ نہ کروں گا۔ یاد رکھو کہ صرف زبان سے توبہ  
 توبہ کہہ لینا اصلی توبہ نہیں ہے!

س۔ کیا توبہ کر لینے سے ہر قسم کے گناہ معاف ہو سکتے ہیں؟

ج۔ جو گناہ ایسے ہیں کہ کسی بندے کا اُن میں تعلق نہیں ہے۔ صرف  
 خدا تعالیٰ کا حق ہے کہ وہ نافرمانی کرنے کی وجہ سے سزا لے ایسے تمام

گناہ توبہ سے معاف ہو سکتے ہیں۔ یہاں تک کہ کفر اور شرک کا گناہ بھی سچی توبہ سے معاف ہو جاتا ہے لیکن جو گناہ ایسے ہیں کہ ان میں کسی بندے کا تعلق ہے۔ مثلاً کسی یتیم کا مال کھا لیا یا کسی پر تہمت لگائی یا ظلم کیا ایسے گناہوں کو حقوق العباد کہتے ہیں۔ یہ صرف توبہ سے معاف نہیں ہوتے بلکہ ان کی معافی کے لئے ضروری ہے کہ پہلے اس شخص کا حق ادا کرو یا اس سے معاف کرو، اس کے بعد خدا کے حضور میں توبہ کرو جب معافی کی امید ہو سکتی ہے!

س۔ توبہ کس وقت تک قبول ہوتی ہے؟

ج۔ جب انسان مرنے لگے اور عذاب کے فرشتے اس کے سامنے آجائیں اور خلق میں دم آجائے، اس وقت اس کی توبہ مقبول نہیں اور اس حالت سے پہلے پہلے ہر وقت کی توبہ مقبول ہے!

س۔ اگر گنہگار آدمی بغیر توبہ کئے مر جائے تو جنت میں جائے گا یا نہیں؟


ج۔ ہاں سوائے کافر اور مشرک کے باقی تمام گنہگار اپنے گناہوں کی سزا پا کر جنت میں جائیں گے۔ اور یہ بھی ممکن ہے کہ خدا تعالیٰ کفر و شرک کے علاوہ باقی گناہوں کو بغیر سزا دینے کسی کی شفاعت سے یا بغیر شفاعت بخش دے!

س۔ میت کو دنیا کے عزیز قریب۔ رشتہ دار دوست وغیرہ بھی کچھ فائدہ پہنچا سکتے ہیں یا نہیں؟

ج۔ ہاں میت کو عبادتِ بدنی اور مالی کا ثواب پہنچتا ہے۔ یعنی

زندہ لوگ اگر کوئی نیک کام کریں۔ مثلاً قرآن شریف یاد رو د شریف پڑھیں خدا کی راہ میں صدقہ خیرات دیں کسی بھوکے کو کھانا کھلائیں تو ان کاموں کا ثواب خدا کی طرف سے انھیں ملے گا لیکن خدا تعالیٰ نے اپنی رحمت سے اتنا بھی اختیار دیا ہے کہ اگر یہ نیک کام کرنے والے اپنا ثواب کسی میت کو پہنچانا چاہیں تو خدا تعالیٰ سے دعا کریں کہ یا اللہ اس کام کا ثواب میں نے فلاں شخص کو بخشا تو اللہ تعالیٰ اُس میت کو وہ ثواب پہنچا دیتا ہے!

ثواب پہنچانے کے لئے کسی خاص چیز یا خاص وقت یا خاص صورت کی اپنی طرف سے تخصیص نہ کرنی چاہئے بلکہ جو چیز جس وقت میتسے ہو اُسے خدا کے واسطے کسی مستحق کو دے کر اُس کا ثواب بخش دینا چاہئے۔ رسم کی پابندی یا دکھاوے اور نام اور شہرت کے لئے بڑی بڑی دعوتیں کرنا یا اپنی طاقت سے زیادہ قرض اُدھار لے کر رسم پوری کرنا بہت بُرا ہے :



# تعلیم الاسلام حصہ دوسرا شعبہ

## تعلیم الاکان یا اسلامی اعمال

بِسْمِ اللّٰهِ الرَّحْمٰنِ الرَّحِیْمِ

### قرآت کے چند احکام کا بیان

س۔ اگر فجر اور مغرب اور عشا کی نماز اکیلے پڑھے تو جہر کرنا یعنی آواز سے پڑھنا واجب ہے یا نہیں؟

ج۔ واجب تو نہیں مگر آواز سے پڑھنا افضل ہے!

س۔ اگر یہ نماز میں قضا پڑھے تو کیا حکم ہے؟

ج۔ قضا میں امام کو جہر سے ہی پڑھنا چاہیے اور منفرد کو اختیار ہے چاہے آواز سے پڑھے چاہے آہستہ سے!

س۔ فرض نمازوں میں کتنی قرأت مسنون ہے؟

ج۔ حالت سفر میں تو اختیار ہے کہ سورۃ فاتحہ کے بعد جو سورت چاہے پڑھے البتہ اقامت (یعنی گھر پہننے کی حالت) میں قرأت کی



خاص مقدار مسنون ہے!

س۔ حالتِ اقامت کی قرأتِ مسنونہ کیا ہے؟  
ج۔ حالتِ اقامت میں نمازِ فجر اور نمازِ ظہر میں طَوَالِ مُفَصَّل پڑھنا اور نمازِ عصر اور نمازِ عشاء میں اَوْسَاطِ مُفَصَّل پڑھنا اور نمازِ مغرب میں قِصَارِ مُفَصَّل پڑھنا مسنون ہے۔

س۔ طَوَالِ مُفَصَّل اور اَوْسَاطِ مُفَصَّل اور قِصَارِ مُفَصَّل کسے کہتے ہیں؟  
ج۔ قرآنِ مجید کے چبیسویں پارہ کی سورۃ حجرات سے سورۃ بروج تک کی سورتوں کو طَوَالِ مُفَصَّل کہتے ہیں!

اور سورۃ طارق سے سورۃ لہم یٰٰحٰن تک کی سورتوں کو اَوْسَاطِ مُفَصَّل کہتے ہیں۔ اور سورۃ اِذَا زُلْزِلَتْ سے اَلنَّاس یعنی آخرِ قرآنِ مجید تک کی سورتوں کو قِصَارِ مُفَصَّل کہتے ہیں!

س۔ یہ قرأتِ مسنونہ امام کے لئے ہے یا منفرد کے لئے؟  
ج۔ امام اور منفرد دونوں کے لئے یہ قرأتِ مسنون ہے!

س۔ اگر حالتِ اقامت میں کسی ضرورت سے قرأتِ مسنونہ چھوڑے تو کیا حکم ہے؟

ج۔ جائز ہے!

س۔ کیا کسی نماز میں کوئی خاص سورت اس طرح بھی مقرر ہے کہ اس کے سوا دوسری سورت جائز نہ ہو؟

ج۔ کسی نماز کے لئے کوئی سورت اس طرح مقرر نہیں بشرطِ آنحضرت نے

آسانی کے لئے ہر جگہ سے قرآن مجید پڑھنے کی اجازت دی ہے پس اپنی طرف سے مقرر کر لینا شریعت کے خلاف ہے!

س۔ فجر کی سنتوں میں قرأتِ مسنونہ کیا ہے؟

ج۔ اکثر حضور رسول کریم صلعم فجر کی سنتوں کی پہلی رکعت میں **سَلِّ**

**يَا أَيُّهَا الْكَافِرُونَ** اور دوسری رکعت میں **قُلْ هُوَ اللَّهُ أَحَدٌ** پڑھتے تھے!

س۔ نماز وتر کی مسنون قرأت کیا ہے؟

ج۔ پہلی رکعت میں **سَبِّحْ اسْمَ رَبِّكَ الْأَعْلَى** اور دوسری رکعت میں

**قُلْ يَا أَيُّهَا الْكَافِرُونَ** اور تیسری میں **قُلْ هُوَ اللَّهُ أَحَدٌ** پڑھنا حضور سے ثابت ہے۔

## جماعت اور امامت کا بیان

س۔ امامت سے کیا مراد ہے؟

ج۔ امامت کے معنی سردار ہونا۔ نماز میں جو شخص ساری جماعت کا

سردار ہو اور سب مقتدی اس کی تابعداری کریں اسے امام کہتے ہیں!

س۔ جماعت کے کیا معنی ہیں؟

ج۔ جماعت مل کر نماز پڑھنے کو کہتے ہیں جس میں ایک امام ہوتا ہے

اور سب مقتدی ہوتے ہیں!

س۔ جماعت فرض ہے یا واجب یا سنت؟

ج۔ جماعت سنتِ مؤکدہ ہے۔ اس کی بہت تاکید ہے بعض علما تو

اسے فرض اور واجب بھی کہتے ہیں اور اس میں شک نہیں کہ جماعت

میں بہت فائدے ہیں!

س۔ جماعت سے نماز پڑھنے میں کیا کیا فائدے ہیں؟

ج۔ ایک نماز پر ستائیس نمازوں کا ثواب ملنا۔ پانچوں وقت مسلمانوں کا آپس میں ملنا۔ اس کی وجہ سے آپس میں اتفاق اور محبت پیدا ہونا۔ دوسروں کو دیکھ کر عبادت کا شوق اور رغبت پیدا ہونا۔ نماز میں دل لگنا۔ جماعت میں بزرگ اور نیک لوگوں کی برکت سے گناہگاروں کی نماز کا بھی قبول ہو جانا۔ ناواقفوں کو واقف لوگوں سے مسائل پوچھنے میں آسانی ہونا حاجتمندوں اور غریبوں کا حال معلوم ہوتا رہنا۔ ایک خاص عبادت یعنی نماز کی شان ظاہر ہونا۔ ان کے سوا اور بھی بہت سے فائدے ہیں!

س۔ کن لوگوں کو جماعت میں نہ آنے کی اجازت ہے؟

ج۔ عورتیں۔ نابالغ بچے۔ بیمار بیمار کی خدمت کرنے والے۔ لڑکے۔ لنگڑے۔ آیا بیچ۔ کٹے ہوئے پاؤں والے۔ بہت بوڑھے۔ اندھے۔ ان سب کے ذمے جماعت میں حاضر ہونا لازم نہیں!

س۔ وہ کیا عذر ہیں جن سے اچھے خاصے آدمی کو جماعت میں نہ آنا جائز ہو جاتا ہے؟

ج۔ سخت بارش۔ راستہ میں زیادہ کیچڑ۔ سخت جاڑا۔ رات میں آندھی

سفر مثلاً ریل یا جہاز کی روانگی کا وقت قریب آجانا۔ پانخانہ۔ پیشاب کی حاجت ہونا۔ کھانے کا اس حال میں کہ بھوک زیادہ لگی ہو سامنے آجانا۔ ان عذروں سے جماعت کی حاضری کی تاکید جاتی رہتی ہے۔

س۔ کن نمازوں میں جماعت سنت مؤکدہ یا واجب ہے؟  
 ج۔ تمام فرض نمازوں اور عیدین کی نماز میں جماعت سے نماز پڑھنا  
 سنت مؤکدہ ہے۔ نماز تراویح کی جماعت سنت کفایہ ہے۔  
 رمضان شریف میں نماز وتر کی جماعت مستحب ہے۔

س۔ کم سے کم کتنے آدمیوں کی جماعت ہوتی ہے؟  
 ج۔ کم سے کم دو آدمی جماعت کے لئے کافی ہیں۔ ایک مقتدی ہو اور  
 ایک امام بگرا اس حالت میں مقتدی امام کے دائیں طرف کھڑا ہو اور  
 جب دو مقتدی ہوں تو امام کو آگے بڑھ کر کھڑا ہونا چاہئے!

س۔ جماعت میں لوگوں کو کس طرح کھڑا ہونا چاہئے؟  
 ج۔ بل کر اور صفیں سیدھی کر کے کھڑے ہوں۔ درمیان میں خالی جگہ  
 نہ چھوڑیں۔ بچوں کو پیچھے کھڑا کریں۔ بڑے آدمیوں کی صفوں میں بچوں  
 کو کھڑا ہونا مکروہ ہے۔ عورتوں کی صف بچوں کے بعد ہونی چاہئے!

س۔ اگر امام کی نماز فاسد ہو جائے تو مقتدیوں کی نماز صحیح ہو جائیگی یا نہیں؟  
 ج۔ جب امام کی نماز فاسد ہو جائے تو مقتدیوں کی نماز بھی فاسد  
 ہو جائے گی مقتدیوں کو بھی اپنی نماز کا دہرا ضروری ہوگا!  
 س۔ امامت کا مستحق کون شخص ہے؟

ج۔ اول عالم یعنی وہ شخص جو مسائل نماز سے اچھی طرح سے واقف ہو  
 بشرطیکہ اسکے اعمال بھی اچھے ہوں۔ اسکے بعد جسے قرآن زیادہ یاد ہو اور  
 اچھا پڑھتا ہو۔ اس کے بعد جو زیادہ عقلی پرہیزگار ہو۔ اسکے بعد جو زیادہ عمر والا ہو۔

اُسکے بعد جو خوش خلق اور شرافت ذاتی رکھتا ہو۔ اُسکے بعد جو زیادہ خوبصورت اور صاحب وقار ہو۔ اُس کے بعد جو نسبی شرافت رکھتا ہو!

س۔ اگر مسجد کا امام معین ہو اور جماعت کے وقت اُس سے افضل کوئی شخص آجائے تو امامت کا زیادہ مستحق کون ہے؟

ج۔ امام معین اُس جسبی آنے والے سے زیادہ مستحق ہے۔ اگرچہ یہ جنبی شخص امام معین سے زیادہ افضل ہو!

س۔ کن لوگوں کے پیچھے نماز مکروہ ہے؟

ج۔ بدعتی اور فاسق اور جاہل غلام اور جاہل گنوار اور احتیاط نہ کرنے والے اندھے اور جاہل و کڈالڑنا کے پیچھے نماز مکروہ ہے!

لیکن اگر غلام اور گاؤں کا رہنے والا شخص عالم ہو اور اندھا احتیاط رکھتا ہو اور عالم ہو یا قرآن مجید اچھا پڑھتا ہو اور ولد الزنا عالم اور نیک بخت ہو اور اُن سے افضل کوئی اور شخص موجود نہ ہو تو اُن کی امامت بلا کراہت جائز ہے!

س۔ کن لوگوں کے پیچھے نماز باطل نہیں ہوتی؟

ج۔ دیوانے اور نشہ والے اور کافر یا مشرک کے پیچھے تو کسی شخص کی نماز صحیح نہیں ہوتی اور نابالغ کے پیچھے بالغوں کی اور عورت کے پیچھے

مردوں کی نماز صحیح نہیں ہوتی۔ اور جس نے باقاعدہ وضو یا غسل کیا ہو اس کی نماز معذور کے پیچھے نہیں ہوتی اور جو پورا ستر ڈھانکے ہوئے ہو

اُس کی نماز ایسے شخص کے پیچھے جس کا ستر گھلا ہوا ہے صحیح نہیں ہوتی۔ اور جو رکوع سجدہ کرتا ہے اُس کی نماز رکوع سجدہ کو اشاکے سے

ادا کرنے والے کے پیچھے نہیں ہوتی۔ اور فرض پڑھنے والے کی نماز نفل پڑھنے والے کے پیچھے نہیں ہوتی۔ اسی طرح ایک فرض (مثلاً ظہر) پڑھنے والے کی نماز دوسرا فرض (مثلاً عصر) پڑھنے والے کے پیچھے نہیں ہوتی!

س نابالغ لڑکے کے پیچھے تراویح جائز ہے یا نہیں؟  
ج تراویح بھی نابالغ کے پیچھے جائز نہیں۔ ہاں جب لڑکا پندرہ سال کا ہو جائے تو اگرچہ اور کوئی علامت بلوغ کی ظاہر نہ ہو اس کے پیچھے تراویح اور فرض نماز جائز ہے!

## مفسدات نماز کا بیان

س مفسدات نماز کس کو کہتے ہیں؟  
ج۔ مفسدات نماز ان چیزوں کو کہتے ہیں جن سے نماز فاسد ہو جاتی ہے یعنی ٹوٹ جاتی ہے اور اسے لوٹانا ضروری ہو جاتا ہے!

س مفسدات نماز کیا کیا ہیں؟  
ج۔ (۱) نماز میں کلام کرنا قصداً ہو یا بھول کر تھوڑا ہو یا بہت بہ صورت میں نماز ٹوٹ جاتی ہے (۲) سلام کرنا یعنی کسی شخص کو سلام کرنے کے قصد سے سلام یا تسلیم یا السلام علیکم یا اسی جیسا کوئی لفظ کہہ دینا (۳) سلام کا جواب دینا یا چھینکنے والے کو تڑتک اللہ یا نماز سے باہر والے کسی شخص کی دعا پر آمین کہنا (۴) کسی بڑی خبر پر **إِنَّ اللَّهَ أَكْبَرُ** اور **اللَّهُ أَكْبَرُ** کہنا

پڑھنا یا کسی اچھی خبر پر الحمد للہ کہنا یا کسی عجیب خبر پر سبحان اللہ کہنا (۵) در دیار حج کی وجہ سے آہ یا اوہ یا اُف کرنا (۶) اپنے نام کے سوا کسی دوسرے کو قلمہ دینا یعنی قرأت بتانا (۷) قرآن شریف دیکھ کر پڑھنا (۸) قرآن مجید پڑھنے میں کوئی سخت غلطی کرنا (۹) عمل کثیر کرنا یعنی کوئی ایسا کام کرنا جس سے دیکھنے والے یہ سمجھیں کہ یہ شخص نماز نہیں پڑھ رہا ہے (۱۰) کھانا پینا قصداً ہو یا بھولے سے (۱۱) دو وصفوں کی مقدار کے برابر چلنا (۱۲) قبلے کی طرف سے بلا عذر سینہ پھیر لینا (۱۳) ناپاک جگہ پر سجدہ کرنا (۱۴) ستر کھل جانے کی حالت میں ایک رکن کی مقدار ٹھیکرنا (۱۵) دعا میں ایسی چیز مانگنا جو آدمیوں سے مانگی جاتی ہے مثلاً یا اللہ مجھے آج سٹور پے دیدے (۱۶) درو یا مصیبت کی وجہ سے اس طرح رونا کہ آواز میں حروف ظاہر ہو جائیں (۱۷) بالغ آدمی کا نماز میں قہقہہ مار کر یا آواز سے ہنسنا (۱۸) امام سے آگے بڑھ جانا وغیرہ۔

## مکروہات نماز کا بیان

س۔ نماز میں کتنی چیزیں مکروہ ہیں ؟

حج (۱)۔ سدل یعنی کپڑے کو لٹکانا مثلاً چادر سر پر ڈال کر اسکے دونوں کنارے لٹکا دینا۔ یا اچکن یا چونہ بغیر اس کے کہ آستینوں میں ہاتھ ڈالے جائیں کنڑھو پر ڈال لینا (۲) کپڑوں کو مٹی سے بچانے کے لئے ہاتھ سے روکنا یا سمیٹنا۔ (۳) اپنے کپڑوں یا بدن سے کھیلنا (۴) معمولی کپڑوں میں جنھیں پہن کر جمع میں جانا پسند نہیں کیا جاتا نماز پڑھنا (۵) منہ میں روپیہ یا پیسہ یا اور کوئی



ایسی چیز رکھ کر نماز پڑھنا جس کی وجہ سے قرأت کرنے سے مجبور نہ ہے اور اگر قرأت سے مجبوری ہو جائے تو بالکل نماز نہ ہوگی (۶) سستی اور بے پروائی کی وجہ سے ننگے سر نماز پڑھنا (۷) پانچ خانہ یا پیشاب کی حاجت ہونے کی حالت میں نماز پڑھنا (۸) بالوں کو سر پر جمع کر کے چٹا یا بندھنا (۹) کنکر پوٹا کو ہٹانا لیکن اگر سجدہ کرنا مشکل ہو تو ایک مرتبہ ہٹانے میں مضائقہ نہیں۔ (۱۰) انگلیاں چٹکانا یا ایک ہاتھ کی انگلیاں دوسرے ہاتھ کی انگلیوں میں ڈالنا (۱۱) کمر یا کوکھ یا کوٹھے پر ہاتھ رکھنا (۱۲) قبلے کی طرف سے منہ پھیر کر یا صرف نگاہ سے ادھر ادھر دیکھنا (۱۳) کتے کی طرح بیٹھنا یعنی رانیں کھڑی کر کے بیٹھنا اور رانوں کو سپٹ سے اور گھٹنوں کو سینے سے ملا لینا اور ہاتھوں کو زمین پر رکھ لینا (۱۴) سجدے میں دونوں کلائیوں کو زمین پر بچھا لینا مرد کے لئے مکروہ ہے (۱۵) کسی ایسے آدمی کی طرف نماز پڑھنا جو نمازی کی طرف منہ کتے ہوئے بیٹھا ہو (۱۶) ہاتھ یا سر کے اشارے سے سلام کا جواب دینا (۱۷) بلا عذر چار زانو (القی پالقی مار کر) بیٹھنا (۱۸) تھکدہ عجمانی لینا یا روک سکنے کی حالت میں نہ روکنا (۱۹) آنکھوں کو بند کرنا لیکن اگر نماز میں دل لگنے کے لئے بند کرے تو مکروہ نہیں (۲۰) امام کا محراب کے اندر کھڑا ہونا لیکن اگر قدم محراب سے باہر ہوں تو مکروہ نہیں (۲۱) اکیلے امام کا ایک ہاتھ اونچی جگہ پر کھڑا ہونا اور اگر اس کے ساتھ کچھ مقتدی بھی ہوں تو مکروہ نہیں (۲۲) اسی صنف کے پیچھے اکیلے کھڑے ہونا جس میں جگہ خالی ہو (۲۳) کسی جاندار کی تصویر والے کپڑے پہن کر نماز پڑھنا (۲۴) ایسی جگہ نماز پڑھنا کہ نمازی کے سر کے

اوپر یا اس کے سامنے یا دائیں بائیں طرف یا سجدے کی جگہ تصویر ہو  
(۲۵) آئین یا سورتیں یا تسبیحیں انگلیوں پر شمار کرنا (۲۶) چادر یا کوئی  
اور کپڑا اس طرح پھیٹ کر نماز پڑھنا کہ جلدی سے ہاتھ نہ نکل سکیں (۲۷)  
نماز میں انگڑائی لینا یعنی سستی اُتارنا (۲۸) عمامہ کے پیچ پر سجدہ کرنا  
(۲۹) سنت کے خلاف نماز میں کوئی کام کرنا۔

## نماز وتر کا بیان

س۔ نماز وتر واجب ہے یا سنت ؟

ج۔ نماز وتر واجب ہے اُسکے پڑھنے کی تاکید فرض نمازوں کے برابر ہے  
اور چھوٹ جائے تو قضا پڑھنا واجب ہے اور بلا عذر قصداً چھوڑنا بڑا گناہ ہے !

س۔ نماز وتر کی کتنی رکعتیں ہیں ؟

ج۔ نماز وتر کی تین رکعتیں ہیں۔ دو رکعتیں پڑھ کر قعدہ کیا جاتا ہے اور  
الْحَمْدُ پڑھ کر کھڑے ہو جاتے ہیں۔ پھر ایک رکعت پڑھ کر قعدہ کرتے  
ہیں اور الْحَمْدُ درود شریف دعا پڑھ کر سلام پھیرتے ہیں !

س۔ وتر کی نماز میں دوسری نمازوں سے کیا فرق ہے ؟

ج۔ اس کی تیسری رکعت میں دعائے قنوت پڑھی جاتی ہے جس کی  
ترکیب یہ ہے کہ تیسری رکعت میں سورۃ فاتحہ اور سورت سے فاتحہ  
ہو کر اللہ اکبر کہتا ہوا ہاتھ کانوں تک اُٹھائے اور پھر ہاتھ باندھ کر دعائے  
قنوت پڑھے پھر رکوع میں جائے اور باقی نماز معمول کے موافق پوری کرے

س۔ دعائے قنوت زور سے پڑھنی چاہئے یا آہستہ؟

ج۔ امام ہو یا منفرد سب کو دعائے قنوت آہستہ پڑھنی چاہئے!

س۔ دعائے قنوت یاد نہ ہو تو کیا کرے؟

ج۔ کوئی اور دعا مثلاً رَبَّنَا أَنْتَ فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقِنَا عَذَابَ النَّارِ پڑھ لینی چاہئے!

س۔ اگر مقتدی لے پوری دعائے قنوت نہیں پڑھی تھی کہ امام نے رکوع کر دیا تو مقتدی کیا کرے؟

ج۔ دعائے قنوت چھوڑ دے اور رکوع میں چلا جائے!

## سُنَّتِ اور نفل نمازوں کا بیان

س۔ کتنی نمازیں سنتِ مؤکدہ ہیں؟

ج۔ دو رکعتیں نمازِ فجر کے فرضوں سے پہلے اور چار رکعتیں (ایک سلام سے) نمازِ ظہر اور نمازِ جمعہ کے فرضوں سے پہلے اور دو رکعتیں نمازِ ظہر کے فرضوں کے بعد اور چار رکعتیں (ایک سلام سے) نمازِ جمعہ کے بعد اور دو رکعتیں مغرب کے فرضوں کے بعد اور دو رکعتیں عشا کے فرضوں کے بعد سنتِ مؤکدہ ہیں اور رمضان شریف میں نمازِ تراویح کی بیس رکعتیں سنتِ مؤکدہ ہیں!

س۔ کتنی نمازیں سنتِ غیر مؤکدہ ہیں؟

ج۔ نمازِ عصر سے پہلے چار رکعتیں اور عشا کی سنتِ مؤکدہ کے بعد دو رکعتیں اور مغرب کی سنتِ مؤکدہ کے بعد چھ رکعتیں اور جمعہ کے بعد کی سنتِ

مؤکدہ کے بعد دو رکعتیں اور تہیۃ الوضو کی دو رکعتیں۔ تہیۃ المسجد کی دو رکعتیں نماز چاشت کی چار یا آٹھ رکعتیں۔ نماز وتر کے بعد دو رکعتیں۔ نماز تہجد کی چار یا چھ یا آٹھ رکعتیں۔ صلوة التبیح۔ نماز استخارہ۔ نماز توبہ۔ نماز حاجت وغیرہ یہ تمام نمازیں سنت غیر مؤکدہ ہیں!

س۔ سنتیں مسجد میں پڑھنی بہتر ہیں یا گھر میں؟

ج۔ تمام سنتیں اور نفل نمازیں گھر میں پڑھنی بہتر ہیں سوائے چند سنتوں اور نفلوں کے کہ ان کو مسجد میں پڑھنا افضل ہے جیسے نماز تراویح تہیۃ المسجد۔ سورج گرہن کی نماز وغیرہ۔

س۔ نفل نماز کس کس وقت پڑھنا مکروہ ہے؟

ج۔ صبح صادق ہونے کے بعد فجر کی دو رکعت سنتوں کے علاوہ فرضوں سے پہلے نفل نماز مکروہ ہے۔

فجر کے فرضوں کے بعد آفتاب نکلنے سے پہلے نفل نماز مکروہ ہے۔ عصر کے فرضوں کے بعد آفتاب کے متغیر ہونے سے پہلے پہلے نفل نماز مکروہ ہے لیکن ان تینوں وقتوں میں فرض نماز کی قضا اور واجب نماز کی قضا اور نماز جنازہ اور سجدہ تلاوت بلا کراہت جائز ہے۔

اور آفتاب نکلنا شروع ہونے سے ایک نیزہ بلند ہونے تک! اور ٹھیک دوپہر کے وقت!

اور آفتاب متغیر ہو جانے سے غروب ہونے تک ہر نماز مکروہ ہے۔ ہاں اگر اسی دن کی عصر کی نماز نہ پڑھی ہو تو اسے آفتاب متغیر ہونے اور

غروب ہونے کی حالت میں بھی پڑھ لینا جائز ہے!  
 اسی طرح خطبہ کے وقت سنت اور نفل نماز مکروہ ہے!  
 س۔ آفتاب کے متغیر ہونے سے کیا مراد ہے؟  
 ج۔ جب آفتاب سُرخ ٹکیہ کی طرح ہو جائے اور اس پر نظر پھیرنے  
 لگے تو سمجھو کہ آفتاب متغیر ہو گیا!

## نماز تراویح کا بیان

س۔ نماز تراویح سنت ہے یا نفل؟  
 ج۔ نماز تراویح مردوں اور عورتوں دونوں کیلئے سنت مؤکدہ ہے۔  
 اور جماعت سے پڑھنا سنت کفایہ ہے یعنی اگر محلے کی مسجد میں نماز  
 تراویح جماعت سے پڑھی جائے اور کوئی شخص گھر میں اکیلا پڑھ لے تو  
 گنہگار نہ ہوگا لیکن اگر تمام محلے والے جماعت سے نہ پڑھیں تو سب گنہگار ہونگے!  
 س۔ نماز تراویح کا وقت کیا ہے؟

ج۔ نماز تراویح کا وقت نماز عشاء کے بعد سے فجر تک ہے۔ نماز وتر سے پہلے  
 بھی اور اس کے بعد بھی تراویح کا وقت ہے لیکن تراویح کی نماز وتر سے پہلے  
 پڑھنی چاہتے ہاں اگر کسی شخص کی تراویح کی کچھ رکعتیں رہ گئی ہوں اور امام  
 وتر پڑھنے لگے تو یہ شخص امام کے ساتھ وتر میں شریک ہو جائے اور وتر  
 کے بعد اپنی تراویح کی چھوٹی ہوئی رکعتیں پوری کر لے تو جائز ہے!  
 س۔ نماز تراویح کی کتنی رکعتیں ہیں انکی تعداد اور کیفیت بیان کرو؟

حج - بیش رکعتیں دس سلاموں کے ساتھ مسنون ہیں یعنی دو دو رکعتوں کی نیت کرے اور ہر ترویج یعنی (چار رکعتوں) کے بعد تھوڑی دیر آرام کر لینا مستحب ہے!

س - جتنی دیر آرام لینے کے لئے بیٹھیں تو خاموش رہیں یا کچھ پڑھیں؟  
 ح - اختیار ہے چاہے خاموش رہیں یا قرآن مجید (آہستہ آہستہ) پڑھیں یا تسبیح پڑھ لیں یا کیلے کیلے نماز نفل پڑھ لیں!

س - نماز تراویح میں قرآن مجید ختم کرنا کیسا ہے؟  
 ح - پہلے ہونے میں ایک مرتبہ قرآن مجید ختم کرنا سنت ہے اور دو مرتبہ ختم کرنا افضل ہے اور تین مرتبہ ختم کرنا اس سے زیادہ افضل ہے لیکن دو مرتبہ اور تین مرتبہ ختم کرنے کی فضیلت اس وقت ہے کہ مقتدیوں کو دشواری نہ ہو۔ ہاں ایک مرتبہ ختم کرنے میں لوگوں کی سستی کا لحاظ نہ کیا جائے!  
 س - نماز تراویح بیٹھ کر پڑھنا کیسا ہے؟

ح - کھڑے ہونے کی طاقت ہوتے ہوئے بیٹھ کر تراویح پڑھنا مکروہ ہے!  
 س - بعض لوگ رکعت کے شروع سے شریک نہیں ہوتے، جب امام رکوع میں جانے لگتا ہے تو شریک ہو جاتے ہیں؟

ح - مکروہ ہے بشرطے رکعت سے شریک ہونا چاہئے!  
 س - اگر کسی شخص کو فرض کی نماز جماعت سے نہیں ملی تو اسے فرض تنہا پڑھ کر تراویح کی جماعت میں شریک ہونا جائز ہے یا نہیں؟  
 ح - جائز ہے!

## نمازوں کو قضا پڑھنے کا بیان

س۔ ادا اور قضا کسے کہتے ہیں؟  
 ج۔ ادا اُسے کہتے ہیں کہ کسی عبادت کو اُس کے مقررہ وقت پر کر لیا جائے اور قضا اُسے کہتے ہیں کہ کسی فرض یا واجب کو اُس کے مقررہ وقت گزر جانے کے بعد کیا جائے!

مثلاً ظہر کی نماز ظہر کے وقت میں پڑھ لی تو ادا کہلائے گی اور ظہر کا وقت نکل جانے کے بعد پڑھی تو قضا سمجھی جائے گی! |

س۔ قضا کن نمازوں کی واجب ہوتی ہے؟  
 ج۔ تمام فرض نمازوں کی قضا فرض اور واجب کی قضا واجب ہے اور بعض سنتوں کی قضا سنت ہے!

س۔ کسی فرض یا واجب کو وقت پر ادا نہ کرنا اور قضا کر دینا کیسا ہے؟  
 ج۔ قصداً اور بلا عذر کسی فرض یا واجب یا سنت ہو کہ وہ کو اُس کے وقت پر ادا نہ کرنا گناہ ہے۔ فرض اور واجب کو وقت پر ادا نہ کرنے کا گناہ بہت بڑا ہے، اُس کے بعد سنت کا!

ہاں اگر بلا قصد قضا ہو جائے مثلاً نماز پڑھنا بھول گیا یا نماز کے وقت آنکھ نہ کھلی سو تارہ گیا تو گناہ نہیں!

س۔ فرض یا واجب نماز قضا ہو جائے تو کس وقت پڑھنی چاہئے؟  
 ج۔ جس وقت یا آجائے یا جاگے فوراً پڑھ لے۔ دیر کرنا گناہ ہے ہاں

اگر وقت مکروہ میں یاد آئے یا جاگے تو وقت مکروہ نکل جائیکے بعد پڑھے!

س۔ قضا نماز کی نیت کس طرح کرنی چاہئے؟

ج۔ قضا نماز کی نیت اس طرح کرنی چاہئے کہ میں فلاں دن کی فجر یا ظہر کی نماز قضا پڑھتا ہوں۔ صرف یہ نیت کر لینا کہ ظہر یا فجر کی قضا پڑھتا ہوں کافی نہیں ہے!

س۔ اگر کسی کے ذمے بہت سی نمازیں قضا ہوں اور اُسے دن یا دنہوں مثلاً اُس نے مہینے دو مہینے بالکل نماز نہیں پڑھی اور اُسے یہ تو معلوم

ہے کہ میرے اوپر فجر کی مثلاً تیس نمازیں اور اسی قدر ظہر وغیرہ کی نمازیں ہیں لیکن اُسے مہینہ یا دنہیں کہ کس مہینے کی نمازیں چھوٹی تھیں تو یہ نیت کس طرح کرے؟

ج۔ ایسی صورت میں جب کسی نماز مثلاً فجر کی قضا کرے تو اس طرح نیت کرے کہ میرے ذمے جس قدر فجر کی نمازیں باقی ہیں اُن میں سے پہلی فجر کی نماز پڑھتا ہوں یا اُن میں سے آخری فجر کی نماز پڑھتا ہوں اسی طرح جو نماز قضا کرے اُس کی نیت اسی طریقے سے کرنی چاہئے۔

س۔ قضا نماز مسجد میں پڑھنا بہتر ہے یا گھر میں؟

ج۔ اگر اکیلے آدمی کی نماز قضا ہو تو گھر میں پڑھنا بہتر ہے اور مسجد میں پڑھ لے تو بھی مضائقہ نہیں لیکن کسی سے یہ ذکر نہ کرے کہ میں نے یہ نماز قضا پڑھی ہے کیونکہ اپنی قضا نمازوں کا دوسروں سے ذکر کرنا مکروہ ہے۔

س۔ وہ سنتیں کونسی ہیں جن کی قضا پڑھنا سنت ہے؟



ج۔ فجر کی سنتیں اگر مع فرض کے قضا ہو جائیں تو زوال سے پہلے ان کو بھی مع فرضوں کے قضا پڑھ لینا چاہئے اور زوال کے بعد پڑھے تو صرف فرضوں کی قضا کرے!

اور اگر صرف سنتیں چھوٹ گئیں تو سنتوں کی قضا نہیں طلوع آفتاب سے پہلے پڑھ لینا تو مکروہ ہے اور آفتاب نکلنے کے بعد پڑھنا مکروہ تو نہیں مگر وہ سنتیں نہ ہوں گی نقل ہو جائیں گے!

س۔ ظہر کی چار سنتیں اگر فرض سے پہلے نہ پڑھی گئیں تو ان کا کیا حکم ہے؟  
ج۔ ظہر اور جمعہ کی سنتیں اگر فرض سے پہلے نہیں پڑھیں تو فرض کے بعد پڑھ لے اور فرض کے بعد دو سنتوں سے پہلے یا ان کے بعد دونوں طرح پڑھنے کی گنجائش ہے۔ بہتر یہ ہے کہ دو سنتوں کے بعد پڑھے!

## مَدْرِكُ مَسْبُوقٍ - لَاحِقِ كَا بَيَان

س۔ مَدْرِكُ كَسے کہتے ہیں؟

ج۔ جس کو امام کے ساتھ پوری نماز ملی ہو۔ یعنی پہلی رکعت میں شریک ہوا ہو آخر تک ساتھ رہا ہو اسے مَدْرِكُ کہتے ہیں!

س۔ مَسْبُوقُ كَسے کہتے ہیں؟

ج۔ مَسْبُوقُ اُس شخص کو کہتے ہیں جس کو امام کے ساتھ شروع سے

ایک یا کئی رکعتیں نہ ملی ہوں!

س۔ لَاحِقِ كَسے کہتے ہیں؟

ج۔ لاجق اُس شخص کو کہتے ہیں جس کی امام کے ساتھ شریک ہونے کے بعد ایک یا کئی رکعتیں جاتی رہی ہوں۔ جیسے ایک شخص امام کے ساتھ شریک ہوا۔ لیکن قعدہ میں بیٹھے بیٹھے سو گیا اور اتنی دیر سوتا رہا کہ امام نے ایک یا دو رکعتیں اور پڑھ لیں!

س۔ مسبوق اپنی چھوٹی ہوئی نماز کس وقت اور کس طرح پوری کرے؟

ج۔ امام کے ساتھ آخر نماز تک شریک رہے جب امام سلام پھیرے تو مسبوق اُس کے ساتھ سلام نہ پھیرے بلکہ کھڑا ہو جائے اور چھوٹی ہوئی رکعتوں کو اس طرح ادا کرے کہ گویا اُس نے نماز ابھی شروع کی ہے۔ مثلاً جب تمہاری صرف ایک رکعت چھوٹی ہو تو امام کے سلام کے بعد اس طرح پڑھو کہ پہلے سنا اور اَعُوذ بِاللّٰهِ اور بِسْمِ اللّٰهِ پڑھ کر سورۃ فاتحہ پڑھو۔ پھر کوئی اور سورت ملاؤ۔ پھر قاعدہ کے مطابق رکعت پوری کر کے قعدہ کرو اور سلام پھیرو۔ یہ طرقتہ ہر نماز کی چھوٹی ہوئی رکعت پوری کرنے کا ہے۔

اور جب تمہاری ظہر یا عصر یا عشاء یا فجر کی دو رکعتیں رہ گئی ہوں تو پہلی رکعت میں سنا اور تعوذ اور تسمیہ کے بعد فاتحہ اور سورت اور دوسری رکعت میں فاتحہ اور سورت پڑھ کر رکوع سجدے کر کے قعدہ کرو اور سلام پھیرو اور اگر ظہر یا عصر یا عشاء کی صرف ایک رکعت امام کے ساتھ ملی تو اپنی تین رکعتیں اسی طرح پوری کرو کہ پہلی رکعت فاتحہ اور سورت کے ساتھ پڑھ کر قعدہ کرو اور پھر ایک رکعت فاتحہ اور سورت کے ساتھ پڑھو۔ پھر ایک رکعت میں صرف فاتحہ پڑھ کر رکعت پوری کرو۔ اور سلام پھیرو۔ اور اگر مغرب کی

ایک رکعت امام کے ساتھ ملی ہو تو ایک رکعت فاتحہ اور سورت کے ساتھ پڑھ کر قعدہ کرو پھر دوسری رکعت بھی فاتحہ اور سورت کے ساتھ پڑھ کر قعدہ کرو اور سلام پھیرو۔ غرض جب نماز کی صرف ایک رکعت امام کے ساتھ ملی ہو تو اپنی نماز میں ایک رکعت کے بعد قعدہ کرنا چاہتے خواہ کسی وقت کی نماز ہو!

س۔ اگر مسبوق امام کے سلام پھیرتے ہی کھڑا ہو گیا اور امام نے سجدہ سہو کیا تو مسبوق کیا کرے؟

ج۔ لوٹ آئے اور امام کے ساتھ سجدہ سہو میں شریک ہو جائے!

س۔ اگر مسبوق نے بھولے سے امام کے ساتھ خود بھی سلام پھیر دیا تو کیا حکم ہے؟

ج۔ اگر امام کے سلام سے پہلے یا ٹھیک اُس کے ساتھ ساتھ سلام پھیرا تو مسبوق کے ذمے سجدہ سہو نہیں ہے اور نماز پوری کر لے اور اگر امام کے سلام کے بعد اُس نے سلام پھیرا تو اپنی نماز کے آخر میں سجدہ سہو کرنا واجب ہے!

س۔ لاحق اپنی چھوٹی ہوئی نماز کس وقت اور کس طرح پوری کرے؟

ج۔ لاحق کی جو رکعت کسی عذر مثلاً سو جانے کی وجہ سے رہ گئی ہو تو جس وقت وہ جاگے پہلے اپنی چھوٹی ہوئی نماز امام کا ساتھ چھوڑ کر پڑھ لے اور اس طرح پڑھے جیسے امام کے ساتھ پڑھتا ہے یعنی قرأت نہ کرے اور جب چھوٹی ہوئی نماز پوری کر لے تو امام کے ساتھ ہو کر باقی نماز پوری کر لے

اور امام فارغ ہو چکا ہے تو باقی نماز بھی اسی طرح پوری کرے جیسے امام کے پیچھے پڑھتا ہے۔ اس حالت میں اگر اسے کوئی سہو ہو جائے تو سجدہ سہو بھی نہ کرے کیونکہ اس وقت بھی وہ مقتدی ہے اور مقتدی کے سہو پر سجدہ سہو نہیں آتا!

## سجدہ سہو کا بیان

س۔ سجدہ سہو کسے کہتے ہیں؟

ج۔ سہو کے معنی بھول جانے کے ہیں۔ بھولے سے کبھی کبھی نماز میں کمی زیادتی ہو کر نقصان آجاتا ہے۔ بعض نقصان ایسے ہیں کہ ان کو دور کرنے کے لئے نماز کے آخری قعدہ میں دو سجدے کیے جاتے ہیں ان کو سجدہ سہو کہتے ہیں!

س۔ سجدہ سہو کس طرح کیا جاتا ہے؟

ج۔ قعدہ اخیرہ میں تشهد پڑھنے کے بعد ایک طرف سلام پھیر کر تکبیر کہے اور سجدہ کرے سجدہ میں تین بار تسبیح پڑھے پھر تکبیر کہتا ہو اسراٹھائے اور سیدھا بیٹھ کر پھر تکبیر کہتا ہو اور دوسرا سجدہ کرے۔ پھر تکبیر کہتا ہو اسراٹھائے اور بیٹھ کر پھر دوبارہ التعمیات اور درود شریف اور دعا پڑھ کر دونوں طرف سلام پھیرے!

س۔ اگر سجدہ سہو کے سلام سے پہلے التعمیات کے بعد درود اور دعا بھی پڑھے تو کیسا ہے؟

ج۔ بعض علمائے اسے احتیاطاً پسند کیا ہے کہ سجدہ سہو سے پہلے بھی تشهد اور رُود اور دُعا پڑھے۔ اور سجدہ سہو کے بعد بھی تینوں چیزیں پڑھے اس لئے پڑھ لینا بہتر ہے لیکن نہ پڑھنے میں بھی نقصان نہیں!

س۔ سجدہ سہو صرف فرض نمازوں میں واجب یا تمام نمازوں میں ہے؟  
ج۔ تمام نمازوں میں سجدہ سہو کا حکم کیسا ہے!

س۔ اگر ایک طرف بھی سلام نہ پھیرا اور سجدہ سہو کر لیا تو کیا حکم ہے؟

ج۔ نماز ہو جائے گی مگر قصد اُلیسا کرنا مکروہ تنزیہی ہے!

س۔ اگر دونوں سلاموں کے بعد سجدہ سہو کیا تو کیا حکم ہے؟

ج۔ ایک روایت کے موافق جائز ہے۔ مگر قوی بات یہ ہے کہ ایک ہی طرف سلام پھیرے اگر دونوں طرف سلام پھیر دیا تو سجدہ سہو کرے بلکہ نماز کو دہرائے!

س۔ سجدہ سہو کن چیزوں سے واجب ہوتا ہے؟

ج۔ کسی واجب کے چھوٹ جانے سے یا واجب میں تاخیر ہو جانے سے یا کسی فرض میں تاخیر ہو جانے سے یا کسی فرض کو مقدم کرنے سے یا کسی فرض کو مکرر کر دینے سے مثلاً دو رکوع کرنے یا کسی واجب

کی کیفیت بدل دینے سے سجدہ سہو واجب ہوتا ہے!

س۔ یہ باتیں جن کو بھول کر کرنے سے سجدہ سہو واجب ہوتا ہے اگر قصد

کی جائیں تو کیا حکم ہے؟

ج۔ قصد کرنے سے سجدہ سہو سے نقصان دفع نہیں ہوتا بلکہ ناکر

لوٹانا واجب ہوتا ہے!

س۔ اگر ایک نماز میں کئی باتیں ایسی ہو جائیں جن میں سے ہر ایک پر سجدہ سہو واجب ہوتا ہے تو کتنے سجدے کرے؟

ج۔ صرف ایک مرتبہ دو سجدہ سہو کر لینا کافی ہے!

س۔ قرأت میں کیا کیا تغیرات ہو جانے سے سجدہ سہو واجب ہوتا ہے؟

ج۔ (۱) فرض نماز کی پہلی رکعت یا دوسری رکعت یا ان دونوں میں اور

واجب یا سنت یا نفل نمازوں کی کسی ایک یا زیادہ رکعتوں میں سورۃ فاتحہ چھوٹ جانے سے (۲) انھیں تمام رکعات میں پوری سورۃ فاتحہ

یا اُس کے زیادہ حصے کو مگر پڑھ جانے سے (۳) سورۃ فاتحہ سے پہلے

سورۃ پڑھ لینے سے (۴) فرض نماز کی تیسری اور چوتھی رکعتوں کے سوا

ہر نماز کی فرض ہو یا واجب یا سنت یا نفل کسی رکعت میں سورت

چھوٹ جانے سے سجدہ سہو واجب ہوتا ہے!

بشرطیکہ یہ تمام باتیں بھولے سے ہوئی ہوں۔

س۔ اگر بھولے سے تقدیریں ارکان نہ کرے تو سجدہ سہو واجب

ہو گا یا نہیں؟

ج۔ سجدہ سہو واجب ہوگا!

س۔ اگر قعدہ اولی بھول جائے تو کیا حکم ہے؟

ج۔ اگر بھولے سے اُٹھنے لگے تو جب تک بیٹھنے کے قریب ہو بیٹھ جائے

اور سجدہ سہو نہ کرے اور اگر کھڑے ہونے کے قریب ہو جائے تو قعدہ

کو چھوڑ دے اور کھڑا ہو جائے۔ آخر میں سجدہ سہو کر لے۔ نماز ہو جائے گی!

س۔ اور کن کن باتوں سے سجدہ سہو واجب ہوتا ہے؟  
 ح۔ (۱) رکوع مگر یعنی دوبارہ کر لینے سے (۲) تین سجدے کر لینے سے (۳) قعدہ اولیٰ یا قعدہ اخیرہ میں تشہد چھوٹ جانے سے (۴) قعدہ اولیٰ میں تشہد کے بعد درود بقدر **اللہم صل علی محمد** پڑھنے سے یا اتنی دیر خاموش بیٹھے رہنے سے (۵) جہری نمازوں میں امام کے آہستہ پڑھنے سے (۶) برتری نمازوں میں امام کے جہر کرنے سے سجدہ سہو واجب ہوتا ہے بشرطیکہ یہ تمام باتیں بھولے سے ہوئی ہوں!  
 س۔ اگر امام کے پیچھے مقتدی سے کچھ سہو ہو جائے تو کیا کرے؟  
 ح۔ مقتدی کے ذمے اپنے سہو سے سجدہ سہو واجب نہیں ہوتا!  
 س۔ مسنون کو اپنی باقی نماز پوری کرنے میں سہو ہو تو کیا کرے؟  
 ح۔ اس صورت میں اپنی نماز کے آخری قعدہ میں سجدہ سہو کرنا اس پر واجب ہے!

## سجدہ تِلاوت کا بیان

س۔ سجدہ تِلاوت کسے کہتے ہیں؟  
 ح۔ تِلاوت کے معنی پڑھنے کے ہیں قرآن شریف میں چند مقام ایسے ہیں جن کو پڑھنے یا کسی کو پڑھتے ہوئے سننے سے سجدہ کرنا واجب ہو جاتا ہے۔

اسے سجدہ تلاوت کہتے ہیں!

س۔ وہ کتنے مقام ہیں جن کو پڑھنے یا سننے سے سجدہ کرنا پڑتا ہے؟

ج۔ تمام قرآن مجید میں چوڑا مقام ہیں جن کو چوڑا سجدے بھی کہتے ہیں!

س۔ اگر نماز کے باہر سجدے کی آیت پڑھے تو کس وقت اور کس

طرح سجدہ کرے؟

ج۔ بہتر تو یہی ہے کہ جس وقت سجدے کی آیت پڑھی ہو اسی وقت

سجدہ کر لے لیکن اگر اس وقت نہ کیا جب بھی کوئی گناہ نہیں ہاں زیادہ

تاخیر کرنا مکروہ ہے۔

اور نماز سے باہر سجدہ کرنے کا بہتر طریقہ یہ ہے کہ کھڑے ہو کر تکبیر کہتا

ہو اسجدہ کرے۔ اور پھر تجبیر کہتا ہوا اٹھ کھڑا ہو۔ لیکن اگر بیٹھے ہی سے

سجدے میں گیا اور سجدے سے اٹھ کر بیٹھ گیا جب بھی سجدہ ادا ہو گیا!

س۔ سجدہ تلاوت کرنے کے لئے کیا شرائط ہیں؟

ج۔ جو شرائط نماز کی ہیں وہی سجدہ تلاوت کی ہیں۔ یعنی بدن اور

کپڑے اور جگہ کا پاک ہونا۔ ریشٹر ڈھکنا۔ قبلے کی طرف منہ کرنا۔ سجدہ

تلاوت کی نیت کرنا!

س۔ سجدہ تلاوت کن چیزوں سے فاسد ہو جاتا ہے؟

ج۔ جن چیزوں سے نماز فاسد ہوتی ہے انہیں سے سجدہ تلاوت

بھی فاسد ہو جاتا ہے!

س۔ اگر سجدے کی آیت دو یا زیادہ مرتبہ پڑھی جائے تو کیا حکم ہے۔



ج۔ اگر سجدے کی کوئی خاص آیت ایک مجلس میں دو یا زیادہ مرتبہ پڑھے یا سنے تو ایک ہی سجدہ واجب ہوتا ہے!

س۔ اگر ایک مجلس میں سجدے کی دو آیتیں پڑھیں یا ایک آیت دو مجلسوں میں پڑھی تو کیا حکم ہے؟

ج۔ ایک مجلس میں جتنی مختلف سجدوں کی آیتیں پڑھیں یا ایک آیت جتنی مجلسوں میں مکرر پڑھی ہے۔ اتنے سجدے واجب ہونگے!

س۔ اگر کوئی شخص قرآن شریف کی تلاوت کرتے وقت آگے پیچھے پڑھ لے اور صرف آیت سجدہ چھوڑ دے تو کیسا ہے؟

ج۔ ایسا کرنا مکروہ ہے!

س۔ اگر تلاوت کرنے والا ایسی جگہ تلاوت کر رہا ہے کہ وہاں اور لوگ بھی بیٹھے ہیں تو وہ سجدے کی آیت آہستہ پڑھ لے کہ اور لوگ نہیں تو کیسا ہے؟

ج۔ جائز ہے۔ بلکہ بہتر یہی ہے کہ آہستہ پڑھے!

## بیمار کی نماز کا بیان

س۔ بیمار کے لئے کس حالت میں بیٹھ کر نماز پڑھنا جائز ہوتا ہے؟

ج۔ جبکہ بیماری میں بالکل کھڑے ہونے کی طاقت نہ ہو یا کھڑے ہونے سے سخت تکلیف ہوتی ہو یا مرض کے بڑھ جانے کا اندیشہ ہو۔ یا سر میں چکر آکر گرنے کا خوف ہو یا کھڑے ہونے کی طاقت تو ہے لیکن رکوع

سجدہ نہیں کر سکتا تو ان سب صورتوں میں بیٹھ کر نماز پڑھنا جائز ہے پھر اگر رکوع سجدہ کر سکتا ہے تو رکوع سجدے کے ساتھ اور نہیں کر سکتا تو رکوع سجدے کے اشاروں سے نماز پڑھ لے۔ رکوع اور سجدے کے اشارے سر جھکا کر کرے۔ اور رکوع کے اشارے سے سجدے کے اشارے میں سر کو زیادہ جھکائے!

س۔ اگر کوئی شخص پورا قیام نہیں کر سکتا۔ لیکن تھوڑی دیر کھڑا ہو سکتا ہے اس کا کیا حکم ہے؟

ج۔ اس پر اتنی دیر کھڑا ہونا ضروری ہے!

س۔ اگر مریض میں بیٹھ کر بھی نماز پڑھنے کی طاقت نہ ہو تو کیا کرے؟

ج۔ لیٹے لیٹے نماز پڑھ لے۔ لیٹ کر نماز پڑھنے کی صورت یہ ہے کہ چپٹ لیٹے اور پاؤں قبلے کی طرف کرے لیکن پھیلا نا نہیں چاہئے گھٹنے کھڑے رکھے اور سر کے نیچے تکیہ وغیرہ رکھ کر ذرا اونچا کر لے اور رکوع سجدے کے لئے سر جھکا کر اشارے سے نماز پڑھے یہ صورت تو افضل ہے اور جائز یہی ہے کہ شمال کی جانب سر کر کے دائیں کروٹ پر یا جنوب کی جانب سر کر کے بائیں کروٹ پر لیٹے اور اشارے سے نماز پڑھ لے ان دونوں صورتوں میں سے دائیں کروٹ پر لیٹنا افضل ہے!

س۔ اگر بیمار میں سر سے اشارہ کرنے کی بھی طاقت نہ ہو تو کیا حکم ہے؟

ج۔ جب سر سے اشارہ بھی نہ کر سکے تو نماز مؤخر کرے پھر اگر ایک

رات دن سے زیادہ اُس کی یہی حالت رہی تو چھوٹی ہوئی نمازوں کی قضا بھی اُس کے ذمے نہیں ہاں اگر ایک رات دن یا اس سے کم میں اُسے سر سے اشارہ کرنے کی بھی طاقت آگئی تو چھوٹی ہوئی نمازوں کی (جو پانچ نمازیں یا اس سے کم ہوں گی) قضا اُس کے ذمے لازم ہوگی!

## مُساْفِر کی نماز کا بیان

س۔ کتنی دُور کے سفر کا ارادہ کرنے سے آدمی مسافر ہوتا ہے؟  
ج۔ شریعت میں مسافر اُس کو کہتے ہیں۔ جو اتنی دُور جانے کا ارادہ کر کے نکلے جہاں تین دن میں پہنچ سکے۔ تین دن میں پہنچنے سے یہ غرض نہیں کہ سارا دن چل کر تین دن میں پہنچے۔ بلکہ ہر روز صبح سو زوال تک چلنا معتبر ہے اور چال سے درمیانی درجہ کی چال اور دن سے چھوٹے سے چھوٹا دن مراد ہے!

س۔ درمیانی درجے کی چال سے کیا مراد ہے اور تین دن کی مسافت کتنے میل ہوتی ہے؟

ج۔ درمیانی درجے کی چال سے پیدل آدمی کی چال مراد ہے اور ٹھیک بات تو یہی ہے کہ تین منزل کی مسافت معتبر ہے لیکن آسانی کے لئے اڑتالیس میل کی مسافت تین منزل کے برابر سمجھی گئی ہے!  
س۔ اگر کوئی شخص ریل یا گھوڑا گاڑی یا موٹر پر اتنی دُور کا ارادہ کر کے

چلے جہاں پیدل آدمی تین دن میں پہنچتے ہیں تو اس کا کیا حکم ہے؟

ج یہ مسافر ہو گیا خواہ کتنی ہی جلدی پہنچ جائے!

س مسافر کی نماز میں کیا فرق ہو جاتا ہے؟

ج مسافر ظہر اور عصر اور عشاء کی نمازیں بجائے چار رکعت کے دو رکعت پڑھتا ہے اور فجر مغرب اور وتر کی نمازیں اپنے حال پر پڑھتی ہیں۔ ان میں کوئی فرق نہیں ہوتا!

س چار رکعتوں والی نمازوں کی دو رکعتیں پڑھنے کو کیا کہتے ہیں؟

ج اسے قصر کہتے ہیں!

س مسافر کس وقت سے قصر شروع کرے؟

ج جب اپنی بستی کی آبادی سے باہر نکل جائے۔ اس وقت سے قصر کرنے لگے!

س مسافر کب تک قصر کرے؟

ج جب تک سفر میں رہے اور کسی شہر یا قصبے یا گاؤں میں پہنچ کر وہاں

پندرہ دن ٹھہرنے کی نیت نہ کر لے اس وقت تک نماز قصر کرتا رہے اور جب

کسی جگہ پندرہ دن ٹھہرنے کی نیت کر لی تو نیت کرتے ہی پوری نماز پڑھنے لگے!

س اگر کسی جگہ دو چار دن ٹھہرنے کا ارادہ تھا۔ لیکن کام پورا نہ ہوا پھر دو چار

دن کی نیت کر لی۔ پھر کام پورا نہ ہوا اور پھر دو چار دن کی نیت کر لی اسی طرح

پندرہ دن سے زیادہ گزر گئے تو کیا حکم ہے؟

ج جب تک اکٹھے پندرہ دن کی نیت نہ کرے نماز قصر پڑھنا چاہیے

اور اسی حالت میں پندرہ دن سے زائد بھی گذر جائیں تب بھی کچھ مضائقہ نہیں!

س۔ اگر مسافر چار رکعتوں والی نماز پوری پڑھ لے تو کیا حکم ہے؟  
ج۔ اگر دوسری رکعت پر قعدہ کر لیا ہے تو آخر میں سجدہ سہو کر لینے سے نماز ہو جائے گی۔ لیکن قصداً ایسا کرنے سے گنہگار ہوگا اور بھولے سے ایسا ہو گیا تو گناہ بھی نہیں! اور اس صورت میں دو رکعتیں فرض اور دو نفل ہو جائیں گی۔

لیکن اگر دوسری رکعت پر قعدہ نہیں کیا تو نماز فرض ادا نہ ہوگی چاروں نفل ہو جائیں گے۔ فرض پھر دوبارہ پڑھے!

س۔ اگر مسافر کسی مقیم کے سچے نماز پڑھے تو کیا حکم ہے؟  
ج۔ امام مقیم کی اقتدا کرنے سے مقتدی مسافر کے فتنے بھی چاروں رکعتیں فرض ہو جاتی ہیں!

س۔ اگر امام مسافر ہو اور مقتدی مقیم ہو تو کیا حکم ہے؟  
ج۔ مسافر اپنی دو رکعتیں پوری کر کے سلام پھیر دے اور سلام پھیرنے کے بعد مقتدیوں سے کہہ دے کہ تم اپنی نماز پوری کر لو میں مسافر ہوں مقتدی بغیر سلام پھیرے کھڑے ہو جائیں اور اپنی اپنی دو رکعتیں پوری کر لیں لیکن ان دونوں رکعتوں میں فاتحہ اور سورت نہ پڑھیں اور اگر کوئی سہو ہو جائے تو سجدہ سہو بھی نہ کریں!  
س۔ چلتی ریل اور جہاز پر نماز جائز ہے یا نہیں؟

ج۔ چلتی ریل اور جہاز پر نماز جانتے ہیں۔ اگر کھڑے ہو کر پڑھ سکے، چکر کھانے یا گرنے کا ڈر نہ ہو تو کھڑے ہو کر پڑھنا ضروری ہے۔ اور کھڑے ہو کر نہ پڑھ سکے تو بیٹھ کر پڑھ لے۔ اور اگر درمیان نماز میں ریل یا جہاز کے گھوم جانے سے نمازی کا منہ قبلے کی طرف نہ رہے تو فوراً قبلے کی طرف پھر جانا چاہئے ورنہ نماز نہ ہوگی۔

## جمعہ کی نماز کا بیان

س۔ جمعہ کی نماز فرض ہے یا واجب یا سنت ؟  
 ج۔ جمعہ کی نماز فرض ہے بلکہ ظہر کی نماز سے اس کی تاکید زیادہ ہے۔ جمعہ کے دن ظہر کی نماز نہیں ہے۔ جمعہ کی نماز اس کے قائم مقام کر دی گئی ہے!

س۔ کیا جمعہ کی نماز ہر مسلمان پر فرض ہے ؟  
 ج۔ جمعہ کی نماز آزاد بالغ۔ سمجھ دار۔ تندرست۔ مقیم مردوں پر فرض ہے۔ پس نابالغ بچوں اور غلاموں اور دیوانوں اور بیماروں اندھوں ابا بچوں اور اسی طرح کے عذر والوں اور مسافروں اور عورتوں پر جمعہ کی نماز فرض نہیں!

س۔ اگر مسافر یا اندھے یا ابا بچ یا عورتیں یا بیمار جمعہ کی نماز میں شریک ہو جائیں تو ان کی نماز درست ہو جائے گی یا نہیں ؟  
 ج۔ ہاں درست ہو جائے گی۔ اور ظہر کی نماز ان کے ذمے سے

ساقط ہو جائے گی۔

س۔ نماز جمعہ صحیح ہونے کی کیا شرطیں ہیں؟  
 ج۔ جمعہ کی نماز صحیح ہونے کی کئی شرطیں ہیں۔ اول شہر یا شہر کے قائم مقام  
 بڑے گاؤں یا قصبے میں ہونا۔ اسی طرح شہر کے آس پاس کی ایسی آبادی  
 کہ شہر کی ضرورتیں اُس کے ساتھ متعلق ہوں۔ مثلاً شہر کے مرنے والے  
 دفن ہوتے ہوں۔ یا چھاؤنی ہو تو وہ بھی شہر کے حکم میں ہے۔ چھوٹے گاؤں  
 میں جمعہ درست نہیں!

دوسری شرط ظہر کا وقت ہونا!

تیسری شرط نماز سے پہلے خطبہ پڑھنا!

چوتھی شرط جماعت اور پانچویں شرط اذانِ عام ہے یہ پانچوں  
 شرطیں پائی جائیں جب جمعہ کی نماز صحیح ہوگی۔

س۔ خطبہ پڑھنے کا مسنون طریقہ کیا ہے؟

ج۔ نماز سے پہلے امام منبر پر بیٹھے اور اُس کے سامنے مؤذن اذان کے  
 جب اذان ہو چکے تو امام نمازیوں کی طرف منہ کر کے کھڑا ہوا اور خطبہ پڑھے  
 پہلا خطبہ پڑھ کر تھوڑی دیر بیٹھ جائے پھر کھڑا ہو کر دوسرا خطبہ پڑھے جب  
 دوسرا خطبہ ختم ہو تو امام منبر سے اتر کر محراب کے سامنے کھڑا ہو جائے اور  
 مؤذن تکبیر کہے پھر حاضرین کھڑے ہو کر امام کے ساتھ نماز ادا کریں!

س۔ خطبہ کی اذان کس جگہ ہونی چاہئے؟

ج۔ خطیب کے سامنے ہونی چاہئے۔ چاہے منبر کے پاس ہو یا ایک

صفوں کے بعد یا ساری صفوں کے بعد مسجد میں ہو یا باہر ہر طرح جائز ہے۔  
س۔ خطبہ اردو زبان میں پڑھنا یا اردو کے شعر خطبے میں پڑھنا کیسا ہے؟  
ج۔ عربی زبان کے سوا ہر زبان میں خطبہ مکروہ ہے۔ لیکن فرض خطبہ ادا ہو جاتا ہے۔ البتہ ثواب میں نقصان آجاتا ہے!

س۔ خطبہ ہوتے وقت کیا کیا کام ناجائز ہیں؟

ج۔ بائیں کرنا۔ نماز سنت یا نفل شروع کرنا۔ کھانا۔ پینا۔ کسی بات کا جواب دینا۔ قرآن مجید وغیرہ پڑھنا۔ غرض جو کام کہ خطبہ سننے میں نقصان پیدا کریں سب مکروہ ہیں اور جس وقت سے کہ امام خطبہ پڑھنے کے ارادہ سے چلے اسی وقت سے یہ سب باتیں مکروہ ہیں!

س۔ نماز جمعہ کے لئے جماعت شرط ہونے سے کیا مراد ہے؟

ج۔ جمعہ کی نماز میں امام کے سوا کم سے کم تین آدمی ہونے ضروری ہیں اگر تین آدمی نہ ہوں گے تو جمعہ کی نماز صحیح نہ ہوگی۔

س۔ اذانِ عام سے کیا مراد ہے؟

ج۔ اذان کے معنی اجازت کے ہیں۔ اذانِ عام سے مطلب یہ ہے کہ سب کو اجازت ہو جو چاہے اگر نماز میں شریک ہو سکے۔ اسی جگہ جمعہ کی نماز صحیح نہیں ہوتی کہ وہاں خاص لوگ آسکتے ہوں۔ اور ہر شخص کو آنے کی اجازت نہ ہو!

س۔ جمعہ کی فرض نماز کی کتنی رکعتیں ہیں؟

ج۔ دو رکعتیں ہیں چاہے شروع نماز سے شہریک ہو چاہے ایک رکعت



یا اخیر قعدے میں شریک ہوؤ دو رکعتیں ہی پوری کر لے!

## نمازِ عیدین کا بیان

س۔ عید کے دن کیا کیا کام سنت یا مستحب ہیں؟

ج۔ غسل اور سواک کرنا۔ اپنے لباس میں سے اچھا لباس پہننا۔ خوشبو لگانا۔ اور عید الفطر میں جانے سے پہلے کھجوریں یا کوئی میٹھی چیز کھانا اور صدقہ فطر ادا کر کے جانا۔ اور عید الاضحیٰ میں نماز کے بعد اگر اپنی قربانی کا گوشت کھانا۔ عید گاہ میں عید کی نماز پڑھنا۔ پیدل جانا۔ ایک راستہ سے جانا اور دوسرے سے واپس آنا۔ عید کی نماز سے پہلے گھر میں یا عید گاہ میں نفل نماز نہ پڑھنا اور عید کی نماز کے بعد عید گاہ میں نفل نہ پڑھنا!

س۔ عید الفطر کو جاتے ہوئے راستہ میں تکبیر کہنا کیسا ہے؟

ج۔ عید الفطر میں اگر آہستہ آہستہ تکبیر کہتا ہو جائے تو مضائقہ نہیں اور عید الاضحیٰ میں زور سے تکبیر کہتے ہوئے جانا مستحب ہے!

س۔ عید کی نماز واجب ہے یا سنت؟

ج۔ دونوں عیدوں کی نمازیں واجب ہیں اور جن لوگوں پر جمعہ کی نماز فرض ہے انہیں پر عید کی نماز واجب ہے۔ اور جو شرطیں جمعہ کی نماز کی ہیں وہی عید کی نماز کی ہیں۔ مگر عیدین کی نماز کا وقت زوال سے پہلے ختم ہو جاتا ہے اور عید کا خطبہ نہ تو فرض ہے اور نہ نماز سے پہلے ہے۔ بلکہ نماز کے بعد خطبہ پڑھنا سنت ہے!

س۔ عیدین کی نمازوں کی کتنی رکعتیں ہیں۔ اور کس ترکیب سے پڑھی جاتی ہیں؟  
 ج۔ دونوں عیدوں کی نماز دو رکعت ہے۔ ان دونوں نمازوں کے لئے اذان اور تکبیر نہیں۔ پہلے نیت اس طرح کریں کہ میں عید الفطر یا عید الاضحیٰ کی واجب نماز مع چھ زائد تکبیروں کے اس امام کے پیچھے پڑھتا ہوں۔ پھر تکبیر تحریمیہ کہہ کر ہاتھ باندھ لیں اور سنا پڑھیں۔ پھر دونوں ہاتھ کانوں تک اٹھاتے ہوئے اللہ اکبر کہہ کر دونوں ہاتھ چھوڑ دیں۔ پھر دوسری بار ہاتھ کانوں تک اٹھا کر اللہ اکبر کہیں اور ہاتھ چھوڑ دیں پھر تیسری بار ہاتھ کانوں تک اٹھا کر اللہ اکبر کہیں اور ہاتھ باندھ لیں۔ پھر امام تہود تسبیہ سورۃ فاتحہ۔ سورت پڑھ کر رکوع کرے۔ دوسری رکعت کے لئے جب کھڑے ہوں تو امام پہلے قرات کرے۔ قرات سے فارغ ہو کر کانوں تک ہاتھ اٹھا کر تکبیر کہیں اور ہاتھ چھوڑ دیں۔ پھر کانوں تک ہاتھ اٹھا کر دوسری تکبیر کہیں اور ہاتھ چھوڑ دیں۔ پھر کانوں تک ہاتھ اٹھا کر تیسری تکبیر کہیں اور ہاتھ چھوڑ دیں۔ پھر بغیر ہاتھ اٹھائے چوتھی تکبیر کہہ کر رکوع میں جائیں اور قاعدے کے موافق نماز پوری کر لیں۔

پھر امام کھڑے ہو کر خطبہ پڑھے اور تمام لوگ خاموش بیٹھ کر سنیں عیدین میں بھی جمعہ کی طرح دو خطبے ہیں اور دونوں کے درمیان بیٹھنا مسنون ہے۔  
 س۔ عید الاضحیٰ کے خاص احکام کیا ہیں؟

ج۔ راستہ میں زور سے تکبیر کہتے ہوئے جانا۔ نماز سے پہلے کچھ نہ کھانا تکلیفات تشریح واجب ہونا!

س۔ تکبیرات تشریق سے کیا مراد ہے ؟  
 ج۔ آیام تشریق میں فرض نمازوں کے بعد تکبیریں کہی جاتی ہیں انھیں  
 تکبیرات تشریق کہتے ہیں !

س۔ آیام تشریق کون کون سے ہیں ؟  
 ج۔ آیام تشریق تین دن کا نام ہے۔ ماہ ذی الحجہ کی گیارھویں بارھویں  
 تیرھویں تاریخوں کو آیام تشریق کہتے ہیں !

س۔ تکبیرات تشریق کب سے کب تک واجب ہیں !  
 ج۔ یوم عرفہ، یوم نحر اور تین دن آیام تشریق کے کل پانچ دن کہی  
 جاتی ہیں !

یوم عرفہ ذی الحجہ کی نویں تاریخ کو۔ اور یوم نحر دسویں تاریخ کو کہتے ہیں  
 نویں تاریخ کو نماز فجر کے بعد سے تکبیر شروع ہوتی ہے اور پھر ہر فرض  
 نماز کے بعد تیرھویں تاریخ کی عصر تک تکبیر کہنا واجب ہے۔ فرض کا سلام  
 پھیرتے ہی آواز سے تکبیر کہنا چاہئے۔ البتہ عورتیں آواز سے نہ کہیں اگر امام  
 بھول جائے۔ جب بھی مقتدی ضرور کہیں۔

س۔ تکبیر تشریق کیا ہے اور کتنی مرتبہ پڑھنی واجب ہے ؟

ج۔ تکبیر تشریق یہ ہے **اللَّهُ أَكْبَرُ اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ**  
**وَاللَّهُ أَكْبَرُ اللَّهُ أَكْبَرُ وَبِاللَّهِ الْحَمْدُ** اور اسے ہر فرض نماز کے بعد  
 ایک مرتبہ پڑھنا واجب ہے !

## جنائے کی نماز کا بیان

س۔ میت کی نماز فرض ہے یا واجب یا سنت ؟

ج۔ میت کی نماز فرض کفایہ ہے۔ اگر ایک دو آدمی بھی پڑھ لیں تو سب کے ذمے سے فرض ساقط ہو جائے گا اور کسی نے بھی نہیں پڑھی تو

سب گنہگار ہوں گے! شرطیں ہیں؟

ج۔ اول میت کا مسلمان ہونا۔ دوسرے میت کا پاک ہونا۔ تیسرے اس کے کفن کا پاک ہونا۔ چوتھے ستر کا ڈھکا ہوا ہونا۔ پانچویں میت کا نماز پڑھنے والے کے سامنے رکھا ہوا ہونا!

یہ شرطیں تو میت کے متعلق تھیں اور نماز پڑھنے والے کے لئے سوائے وقت کے باقی تمام وہی شرطیں ہیں جو نماز کی شرائط میں تم پڑھ چکے ہو!

س۔ نماز جنازہ کی پوری ترکیب کیا ہے؟

ج۔ اول نماز کے لئے صف باندھ کر کھڑے ہو۔ اگر آدمی زیادہ ہوں تو تین یا پانچ یا سات صفیں بنانا بہتر ہے جب صفیں درست ہو جائیں تو نماز جنازہ کی نیت اس طرح کرو کہ میں خدا کے واسطے اس جنائے کی نماز اس میت کی دعائے مغفرت کے لئے اس امام کے پیچھے پڑھتا ہوں۔ پھر امام زور سے اور مقتدی آہستہ سے تکبیر کہیں اور دونوں ہاتھ کانوں تک اٹھا کر

ناف کے نیچے بانہ لیں اور امام اور مقتدی سب آہستہ آہستہ شتا پڑھیں  
 شامیں تَعَالَى الْجَدَّكَ کے بعد وَجَلْنَا وَوَكَّ بِهِيَ کہہ لیں تو بہتر ہے پھر امام  
 زور سے اور مقتدی آہستہ سے بغیر ہاتھ اٹھائے دوسری تکبیر کہیں اور  
 دونوں درود جو نماز کے قعدہ اخیرہ میں پڑھے جاتے ہیں امام اور مقتدی  
 سب آہستہ آہستہ پڑھیں پھر دوسری تکبیر کی طرح تیسری تکبیر کہیں اور اگر  
 جنازہ بالغ مرد یا عورت کا ہو تو امام اور مقتدی آہستہ آہستہ یہ عربی  
 دعا پڑھیں!

اے اللہ ہمارے زندوں اور مردوں اور  
 حاضرین اور غائبوں اور چھوٹوں اور  
 بڑوں اور مردوں اور عورتوں کو بخشدے  
 اے خدا ہم میں سے جسے تو زندہ رکھے  
 اسلام پر زندہ رکھ اور جسے وفات دے  
 اے ایمان بردہ وفات دے۔

اللَّهُمَّ اغْفِرْ لِحَيِّنَا وَمَيِّتِنَا  
 وَشَاهِدِنَا وَعَابِدِنَا وَصَغِيرِنَا  
 وَكَبِيرِنَا وَذَكَرِنَا وَأُنثَانَا  
 اللَّهُمَّ مَنْ أَحْيَيْتَهُ مَنَّا فَاجِبِهِ  
 عَلَى الْإِسْلَامِ وَمَنْ تَوَفَّيْتَهُ مَنَّا  
 فَتَوَفَّهُ عَلَى الْإِيمَانِ

اور اگر جنازہ نابالغ لڑکے کا ہو تو یہ دعا پڑھیں۔

اے اللہ اس بچے کو ہماری نجات کے لئے  
 آگے جانے والا بنا اور اسی جبرائی کی مصیبت  
 کو ہمارے لئے اجرا اور توجیر بنا اور لنگو ہماری  
 شفاعت کرنے والا اور شفاعت قبول کیا گیا بنا

اللَّهُمَّ اجْعَلْهُ لَنَا فَرَطًا  
 وَاجْعَلْهُ لَنَا أَجْرًا وَذُخْرًا  
 وَاجْعَلْهُ لَنَا شَافِعًا  
 وَمُشَفَّعًا

اور اگر جنازہ نابالغ لڑکے کا ہو تو اس پر بھی یہی دعا پڑھیں لیکن تین جگہ لَتَمَّا

فرق کر لیں کہ تینوں جگہ بجائے واجباً کے واجباً کہا اور بجائے شافِعاً و  
مَشْفَعاً کے شافِعَةً و مَشْفَعَةً پڑھیں۔ یہ صرف لفظوں کا فرق ہے  
معنی وہی رہیں گے۔

اس کے بعد امام زور سے اور مقتدی آہستہ سے چوتھی تکبیر  
کہیں اور پھر امام زور سے اور مقتدی آہستہ سے پہلے دائیں طرف  
پھر بائیں طرف سلام پھیریں۔

س۔ نمازِ جنازہ سے فارغ ہو کر کیا کریں؟

ج۔ نماز سے فارغ ہوتے ہی جنازے کو اٹھا کر لے چلیں۔ چلتے وقت  
اگر کلمہ شریف وغیرہ پڑھیں تو دل میں پڑھیں۔ آواز سے پڑھنا مکروہ ہے  
میت کی پہلی منزل یعنی قبر اور حساب کتاب اور دنیا کی بے اعتباری  
کا دھیان کریں اور دل میں میت کے لئے مغفرت اور آسانی کی دعا  
کرتے رہیں۔ پھر قبرستان میں پہنچ کر میت کو دفن کریں۔

اسلامی فرائض میں سے روزے کا بیان

س۔ روزہ کسے کہتے ہیں؟

ج۔ صبح صادق سے غروب آفتاب تک نیت کے ساتھ کھانے پینے  
اور نفسانی خواہش پوری کرنے کو چھوڑ دینے کا نام روزہ ہے!  
روزے کو صوم اور صیام اور روزہ کھولنے کو افطار کہتے ہیں!

س۔ روزے کی کتنی قسمیں ہیں؟

ج۔ روزے کی کتنی قسمیں ہیں!

(۱) فرض معین (۲) فرض غیر معین (۳) واجب معین (۴) واجب غیر معین (۵) سنت (۶) نفل (۷) مکروہ (۸) حرام۔

س۔ فرض معین کون سے روزے ہیں؟

ج۔ سال بھر میں ایک مہینہ یعنی رمضان شریف کے روزے فرض معین ہیں!

س۔ فرض غیر معین کون سے روزے ہیں؟

ج۔ اگر کسی عذر کی وجہ سے یا بلا عذر رمضان شریف کے روزے چھوٹ جائیں تو ان کی قضا کے روزے فرض غیر معین ہیں!

س۔ واجب معین کون سے روزے ہیں؟

ج۔ نذر معین یعنی کسی خاص دن یا خاص تاریخوں کے روزے رکھنے کی منت ملنے سے اس دن یا ان تاریخوں کے روزے واجب ہو جاتے ہیں۔ جیسے کسی نے منت مانی کہ اگر میں امتحان میں پاس ہو گیا تو خدا کے واسطے رجب کی پہلی تاریخ کا روزہ رکھوں گا!

س۔ واجب غیر معین کون سے روزے ہیں؟

ج۔ کفاروں کے روزے اور نذر غیر معین کے روزے واجب غیر معین ہیں۔ مثلاً کسی نے منت مانی کہ اگر میں اولیٰ نمبر پاس ہوا تو خدا کے واسطے تین روزے رکھوں گا!

س۔ کون سے روزے سنت ہیں؟

ج۔ روزوں میں سنتِ مؤکدہ کوئی روزہ نہیں۔ لیکن جن دنوں کے روزے حضور رسول کریم صلعم سے رکھنے یا اُن کی ترغیب دینی ثابت ہے انہیں سنت کہتے ہیں جیسے عاشورے کے دو روزے یعنی محرم کی نویں اور دسویں تاریخ کے روزے (عاشورا محرم کی دسویں تاریخ کا نام ہے) اور عرفہ یعنی ذی الحجہ کی نویں تاریخ کا روزہ اور ایامِ بیتیں یعنی ہر مہینے کی تیرھویں چودھویں پندرھویں تاریخوں کے روزے!

س۔ مستحب کون سے روزے ہیں؟

ج۔ فرض اور واجب اور سنت روزوں کے بعد تمام روزے مستحب ہیں۔ لیکن بعض روزے ایسے ہیں کہ اُن میں ثواب زیادہ ہے۔ جیسے شوال میں چھ روزے۔ ماہِ شعبان کی پندرھویں تاریخ کا روزہ۔ جمعرات کے دن کا روزہ۔ پیر کے دن کا روزہ۔ جمعرات کے دن کا روزہ!

س۔ مکروہ کون سے روزے ہیں؟

ج۔ صرف سینچر کے دن کا روزہ۔ صرف عاشورے یعنی دسویں تاریخ کا روزہ۔ نوروز کے دن کا روزہ۔ عورت کو بغیر اجازتِ خاوند کے نفلی روزہ رکھنا۔

س۔ کونسے روزے حرام ہیں؟

ج۔ سال بھر میں پانچ روزے حرام ہیں۔ عید الفطر اور عید الاضحیٰ کے دو روزے اور ایامِ تشریق کے تین روزے۔ ایامِ تشریق ذی الحجہ کی گیارھویں بارھویں۔ تیرھویں تاریخوں کا نام ہے۔



## رمضان شریف کے روزوں کا بیان

س۔ رمضان شریف کے روزوں کی کیا فضیلت ہے؟

ج۔ رمضان شریف کے روزوں کا بہت بڑا ثواب ہے اور بہت سی فضیلتیں حدیث شریف میں آئی ہیں۔ مثلاً حضور رسول کریم صلعم نے فرمایا ہے کہ جو شخص خاص اللہ تعالیٰ کی رضامندی کے لئے رمضان شریف کے روزے رکھے تو اس کے پچھلے سب گناہ معاف ہو جائیں گے۔ دوسری حدیث میں حضور صلعم نے فرمایا کہ روزہ دار کے منہ کی بھنک اللہ تعالیٰ کے نزدیک مُشک کی خوشبو سے بھی بہتر ہے۔ تیسری حدیث میں ہے کہ اللہ تعالیٰ فرماتا ہے کہ روزہ خاص میرے لئے ہے اور میں خود اس کی جزا دوں گا۔ اسی طرح اور بھی بہت سی فضیلتیں حدیثوں میں آئی ہیں!

س۔ رمضان شریف کے روزے کن لوگوں پر فرض ہیں؟

ج۔ ہر مسلمان عاقل بالغ مرد و عورت پر فرض ہیں۔ ان کی فرضیت کا انکار کرنے والا کافر اور بلا عذر چھوڑنے والا سخت گنہگار اور فاسق ہے۔

اگرچہ نابالغ پر نماز روزہ فرض نہیں۔ لیکن عادت ڈالنے کے لئے بلوغ سے پہلے ہی روزہ رکھوانے اور نماز پڑھوانے کا حکم ہے۔ حدیث شریف

میں آیا ہے کہ جب بچہ سات برس کا ہو جائے تو نماز کا اسے حکم کرو اور جب دس برس کا ہو جائے تو اسے نماز کے لئے (اگر ضرورت ہو تو) بازنا بھی چاہئے اسی طرح جب روزہ رکھنے کی طاقت ہو جائے تو جتنے روزے رکھ سکتا ہو اتنے

روزے اُس سے رکھوانے چاہئیں۔

س۔۔ وہ کون کون سے غدر میں جن سے روزہ نہ رکھنا جائز ہو جاتا ہے؟

ج۔ (۱) سفر یعنی مسافر کو حالت سفر میں روزہ نہ رکھنا جائز ہے۔ لیکن اگر سفر میں مشقت نہ ہو تو روزہ رکھنا افضل ہے (۲) مرض یعنی ایسی بیماری جس میں روزہ رکھنے کی طاقت نہ ہو یا بیماری کے بڑھ جانے کا اندیشہ ہو (۳) بہت بڑھا ہونا (۴) حاملہ ہونا۔ جب کہ عورت کو یا حمل کو روزے سے نقصان پہنچنے کا گمان غالب ہو (۵) دودھ پلانا۔ جب کہ دودھ پلانے والی کو یا بچے کو روزے سے نقصان پہنچتا ہو (۶) روزے سے اس قدر بھوک یا پیاس کا غلبہ ہو کہ جان نکل جانے کا اندیشہ ہو جائے (۷) اور حیض و نفاس کی حالتوں میں روزہ رکھنا جائز نہیں!

## چاند دیکھنے اور گواہی کا بیان

س۔ رمضان شریف کا چاند دیکھنے کا کیا حکم ہے؟

ج۔ شعبان کی انتیسویں تاریخ کو رمضان شریف کا چاند دیکھنا یعنی دیکھنے کی کوشش کرنا اور مطلع پر ڈھونڈنا واجب ہے، اور رجب کی انتیسویں تاریخ کو شعبان کا چاند دیکھنا مستحب ہے تاکہ شعبان کی انتیسویں تاریخ کا حساب ٹھیک معلوم رہے۔ اگر شعبان کی انتیسویں تاریخ کو رمضان شریف کا چاند دیکھ لیا جائے تو صبح کو روزہ رکھو اور چاند نظر نہ آئے اور مطلع صاف تھا تو صبح کو روزہ نہ رکھو اور اگر مطلع پر ابر یا غبار تھا تو صبح کو

دس گیارہ بجے تک کچھ کھانا پینا نہیں چاہئے۔ اگر اُس وقت تک کہیں سے چاند دیکھے جانے کی خبر معتبر طریقے سے آجائے تو روزے کی نیت کر لو۔ اور نہیں تو اب کھاؤ پیو۔ لیکن انیس شعبان کو چاند نہ ہونے کی صورت میں صبح کے روزے کی اس طرح نیت کرنا کہ چاند ہو گیا ہوگا تو رمضان کا روزہ نہیں تو نفل کا ہو جائے گا مکر وہ ہے !

س۔ رمضان شریف کے چاند کے لئے معتبر شہادت کیا ہے ؟  
ج۔ اگر مطلع صاف نہ ہو مثلاً ابر یا غبار وغیرہ ہو تو رمضان شریف کے

چاند کے لئے ایک دیندار پر ہیز گار سچے آدمی کی گواہی معتبر ہے چاہے مرد ہو یا عورت، آزاد ہو یا غلام، اسی طرح جس شخص کا فاسق ہونا ظاہر نہیں اور ظاہر میں دیندار پر ہیز گار معلوم ہوتا ہو اس کی گواہی بھی معتبر ہے۔

س۔ عید کے چاند کے لئے معتبر شہادت کیا ہے ؟

ج۔ مطلع صاف نہ ہونے کی صورت میں عید الفطر اور عید الاضحیٰ کے

چاند کے لئے دو پر ہیز گار سچے مردوں یا اسی طرح کے ایک مرد اور دو عورتوں کی گواہی شرط ہے !

س۔ اگر مطلع صاف ہو تو پھر کتنے آدمیوں کی شہادت معتبر ہوگی ؟

ج۔ اگر مطلع صاف ہو تو رمضان شریف اور دونوں عیدوں کے

چاند کے لئے کم از کم اتنے آدمیوں کی گواہی ضروری ہے کہ اتنے آدمیوں کے

جھوٹ بولنے اور بناوٹی بات کہنے کا دل کو یقین نہ ہو سکے بلکہ اُن کی

گواہی سے دل کو چاند دیکھے جانے کا گمان غالب ہو جائے !

س۔ اگر کسی دُور کے شہر سے چاند دیکھنے کی خبر آئے تو معتبر ہوگی یا نہیں؟  
 ج۔ چاہے کتنی ہی دُور سے خبر آئے معتبر ہے۔ مثلاً برما والوں نے چاند  
 نہیں دیکھا اور کسی بھٹی کے شخص نے اُن کے سامنے چاند دیکھنے کی  
 گواہی دی تو ان پر ایک روزہ کی قضا لازم ہوگی۔ ہاں شرط یہ ہو کہ خبر ایسے  
 طریقے سے آئے جس کا شریعت میں اعتبار ہو۔ تار کی خبر معتبر نہیں!

س۔ اگر کسی شخص نے رمضان کا چاند دیکھا اور اُس کی گواہی قبول  
 نہیں کی گئی اور اُس کے علاوہ اور کسی نے چاند نہیں دیکھا نہ روزے  
 رکھے گئے تو اُس شخص پر روزہ فرض ہے یا نہیں؟

ج۔ ہاں اُس پر روزہ رکھنا واجب ہے اور اگر اُس کے حساب سے  
 تیس روزے پورے ہو جائیں اور عید کا چاند نہ دیکھا جائے تو یہ شخص اور  
 لوگوں کے ساتھ اکتیسواں روزہ بھی رکھے!

## نیت کا بیان

س۔ کیا روزے کے لئے نیت کرنا ضروری ہے؟

ج۔ ہاں روزے کے لئے نیت کرنا شرط ہے۔ اگر اتفاقی طور پر  
 صبح صادق سے غروب آفتاب تک کھانے پینے اور صحبت سے بچا  
 رہا لیکن روزہ کی نیت نہیں تھی تو روزہ نہ ہوگا!

س۔ نیت کس وقت کرنی ضروری ہے؟

ج۔ رمضان شریف اور مذہبِ مُعین اور سنت اور نفل روزوں کی نیت

رات سے کرے یا صبح کو اُدھے دن سے پہلے پہلے تک جائز ہے دن سے مُراد شرعی دن ہے جو صبح صادق سے غروبِ آفتاب تک کا نام ہے مثلاً اگر چار بجے صبح صادق ہو اور چھ بجے آفتاب غروب ہو تو شرعی دن چودہ گھنٹے کا ہوا اور آدھا دن گیارہ بجے ہوا تو گیارہ بجے سے پہلے پہلے نیت کر لینی ضروری ہے!

اور قضاے رمضان اور کفارے اور نذرِ غیرِ معین کی نیت صبح

صادق سے پہلے کر لینی ضروری ہے!

س۔ نیت کس طرح کرنی چاہئے؟

ج۔ رمضان شریف اور نذرِ معین اور سنت اور نفل روزوں کی نیت میں تو چاہے خاص اُن روزوں کا قصد کرے یا صرف یہ ارادہ کر لے کہ روزہ رکھتا ہوں یا نفل روزے کی نیت کرے۔ بہر صورت رمضان میں رمضان کا روزہ اور نذرِ معین کے دن نذر کا روزہ اور باقی دنوں میں سنت یا نفل کا روزہ ہو جائے گا اور نذرِ غیرِ معین اور کفاروں اور قضاے رمضان کی نیت میں خاص اُن روزوں کا قصد کرنا ضروری ہے!

س۔ نیت زبان سے کرنا ضروری ہے یا نہیں؟

ج۔ نیت قصد اور ارادہ کرنے کو کہتے ہیں۔ دل سے ارادہ کر لینا کافی ہے زبان سے کہہ لے تو بہتر ہے۔ نہ کہنے میں کچھ مُضائقہ نہیں!

## روزے کے مستحبات کا بیان

س۔ روزے کے مستحبات کیا کیا ہیں ؟

ج۔ (۱) سحری کھانا (۲) رات سے نیت کرنا (۳) سحری آخری وقت میں کھانا بشرطیکہ صبح صادق سے یقیناً پہلے فارغ ہو جائے (۴) افطار میں جلدی کرنا جبکہ آفتاب کے غروب نہ ہونے کا شبہ نہ ہے (۵) غنیمت جھوٹ گالی گلوچ وغیرہ بُری باتوں سے بچنا (۶) چھو ہارے یا کھجور سے اور یہ نہ ہوں تو پانی سے افطار کرنا !

س۔ سحری کسے کہتے ہیں اور اُس کا وقت کیا ہے ؟

ج۔ سحری اخیر رات میں صبح صادق سے پہلے کچھ کھانے پینے کو کہتے ہیں رات کا آخری حصہ صبح صادق سے پہلے اُس کا وقت ہے۔ سحری کھانا سنت ہے اور اس کا بہت ثواب ہے۔ بھوک نہ ہو تو ایک دو لقمے ہی کھالینے چاہئیں !

## روزے کے مکروہات کا بیان

س۔ روزے میں کیا کیا باتیں مکروہ ہیں ؟

ج۔ (۱) گوند چبانایا کوئی اور چیز منہ میں ڈالے رکھنا (۲) کوئی چیز کھینچنا ہاں جس عورت کا خاوند سخت اور بد مزاج ہو اسے زبان کی نوک سے سالن کا نمک چکھ لینا جائز ہے (۳) استنجے میں زیادہ پاؤں پھیلا کر بیٹھنا

اور گلی یا ناک میں پانی ڈالنے میں مبالغہ کرنا (۴) منہ میں بہت سا تھوک جمع کر کے نگلنا (۵) غیبت کرنا۔ جھوٹ بولنا۔ گالی گلوچ کرنا (۶) بیقراری اور گھبراہٹ ظاہر کرنا (۷) نہانے کی حاجت ہو جائے تو غسل کو قصد صبح صادق کے بعد تک مؤخر کرنا (۸) کوئلہ جیا کر یا منجن سے دانت بائھنا س۔ کن چیزوں سے روزہ مکروہ نہیں ہوتا؟

ج۔ (۱) سرمہ لگانا (۲) بدن پر تیل ملنا یا سرمے میں تیل ڈالنا (۳) ٹھنڈک کے لئے غسل کرنا (۴) مسواک کرنا۔ اگر چہ تازی جڑ یا تر شاخ کی ہو (۵) خوشبو لگانا یا سونگھنا (۶) جھولے سے کچھ کھاپی لینا (۷) خود بخود بلا قصد قے ہو جانا (۸) اپنا تھوک نگلنا (۹) بلا قصد مکھی یا دھوئیں کا حلق سے اتر جانا۔ ان تمام چیزوں سے روزہ نہ ٹوٹتا ہے نہ مکروہ ہوتا ہے!

## روزے کے مفسدات کا بیان

س۔ مفسدات سے کیا مراد ہے؟

ج۔ مفسدات ان باتوں کو کہتے ہیں جن سے روزہ ٹوٹ جاتا ہے اور مفسدات کی دو قسمیں ہیں ایک وہ جن سے صرف قضا واجب ہوتی ہے دوسری وہ جن سے قضا اور کفارہ دونوں واجب ہوتے ہیں!

س۔ جن مفسدات سے صرف قضا واجب ہوتی ہے وہ کیا کیا ہیں؟

ج۔ (۱) کسی نے زبردستی روزہ دار کے منہ میں کوئی خیر ڈال دی اور وہ حلق سے اتر گئی (۲) روزہ یاد تھا اور گلی کرتے وقت بلا قصد حلق میں پانی

اُتر گیا (۳) قے آئی اور قصداً حلق میں لوٹائی (۴) قصداً منہ بھر کے قے کر ڈالی (۵) کنکری یا پتھر کا ٹکڑا یا گٹھلی یا مٹی یا کاغذ کا ٹکڑا قصداً انگل بنایا (۶) دانتوں میں رہی ہوئی چیز کو زبان سے نکال کر جب کہ وہ چنے کے دانے کے برابر یا اس سے زیادہ ہو اگر منہ سے باہر نکال کر پھر نگل لیا تو چاہے چنے سے کم ہو یا زیادہ روزہ ٹوٹ گیا (۷) کان میں تیل ڈالا (۸) ناس لیا (۹) دانتوں میں سے نکلے ہوئے خون کو نگل لیا جب کہ خون تھوک پر غالب ہو (۱۰) بھولے سے کچھ کھاپی لیا اور یہ سمجھ کر کہ روزہ ٹوٹ گیا پھر قصداً کھایا پیا (۱۱) یہ سمجھ کر کہ ابھی صبح صادق نہیں ہوئی سحری کھالی پھر معلوم ہوا کہ صبح ہو چکی تھی (۱۲) رمضان شریف کے سوا اور دنوں میں کوئی روزہ قصداً توڑ ڈالا (۱۳) ابر یا غبار کی وجہ سے یہ سمجھ کر کہ آفتاب غروب ہو گیا روزہ افطار کر لیا۔ حالانکہ ابھی دن باقی تھا ان سب صورتوں میں صرف ان روزوں کی قضا رکھنی پڑے گی جن میں ان باتوں میں سے کوئی بات پیش آئی ہے!

س۔ کن صورتوں میں قضا اور کفارہ دونوں واجب ہوتے ہیں؟

ج۔ رمضان شریف کے مہینے میں روزہ رکھ کر (۱) ایسی چیز جو غذا یا دوا یا لذت کے طور پر استعمال کی جاتی ہے قصداً کھاپی لی (۲) قصداً صحبت کر لی (۳) قصداً کھلوائی یا سرمہ لگایا اور پھر یہ سمجھ کر کہ روزہ ٹوٹ گیا قصداً کھاپی لیا تو ان صورتوں میں قضا اور کفارہ دونوں واجب ہیں!

س۔ رمضان شریف کے مہینے میں اگر کسی کا روزہ ٹوٹ جائے تو پھر



اُسے کھانا پینا جائز ہے یا نہیں؟  
 ج۔ نہیں بلکہ اُس کو لازم ہے کہ شام تک کھانے پینے وغیرہ سے  
 رُک رہے۔ اسی طرح اگر مسافر دن میں اپنے گھر آجائے یا نابالغ لڑکا بالغ  
 ہو جائے یا حیض و نفاس والی عورت پاک ہو جائے یا مجنون تندرست  
 ہو جائے تو اُن لوگوں کو بھی باقی دن میں شام تک روزہ داروں کی طرح  
 رہنا واجب ہے!

س۔ رمضان شریف کے سوا اور کسی روزے کے توڑنے سے کفارہ  
 واجب ہوتا ہے یا نہیں؟  
 ج۔ کفارہ صرف رمضان شریف کے مہینے میں فرض روزہ توڑنے  
 سے واجب ہوتا ہے۔ رمضان شریف کے سوا اور کسی روزے  
 کے توڑنے سے چاہے وہ رمضان کی قضا کے رونے ہوں کفارہ  
 واجب نہیں ہوتا!

## رونے کی قضا کا بیان

س۔ روزے کی قضا واجب ہونے کی کتنی صورتیں ہیں؟  
 ج۔ (۱) بلا عذر فرض یا واجب معین کے روزے نہیں رکھے (۲) کسی  
 عذر کی وجہ سے کچھ روزے چھوٹ گئے (۳) روزہ رکھ کر کسی وجہ سے توڑ دیا  
 یا ٹوٹ گیا تو ان روزوں کی قضا رکھنا فرض ہے!  
 س۔ قضا کب رکھنی چاہئے؟

ج۔ جب وقت ملے تو جس قدر جلدی رکھ سکے رکھ لینا بہتر ہو بلاوجہ  
دیر کرنا بُری بات ہے!

س۔ قضا روزے لگاتا رکھنے ضروری ہیں یا نہیں؟

ج۔ چاہے لگاتا رکھے۔ چاہے درمیان میں فاصلہ کر کے دونوں  
طرح جائز ہیں!

س۔ اگر پہلے رمضان کے روزے ابھی قضا رکھنے باقی تھے کہ دوسرا  
رمضان آگیا تو کیا کرے؟

ج۔ اب اس رمضان کے روزے رکھے اور رمضان کے بعد  
پہلے روزوں کی قضا رکھے!

س۔ نفلی روزہ رکھ کر توڑ دے تو کیا حکم ہے؟

ج۔ اس کی قضا رکھنا واجب ہے۔ کیونکہ نفلی نماز اور نفلی روزہ شروع  
کرنے کے بعد واجب ہو جاتے ہیں!

س۔ اگر قضا روزے رکھنے کی طاقت نہ ہو تو کیا کرے؟

ج۔ اگر اتنا بڑھا ہو گیا ہے کہ روزہ نہیں رکھ سکتا اور آئندہ طاقت  
آنے کی امید نہیں رہی۔ یا ایسا بیمار ہے کہ صحت پانے کی امید  
جاتی رہی تو ان صورتوں میں روزوں کا فدیہ دینا جائز ہے!

س۔ روزوں کا فدیہ کیا ہے؟

ج۔ ہر روزے کے بدلے پونے دو سیر گہیوں یا ساڑھے تین سیر جو  
یا ان میں سے کسی کی قیمت یا ان کی قیمت کے برابر کوئی اور غلہ مثلاً

چاول باجرہ جوار وغیرہ۔

اور ہر فرض اور واجب نماز کے فدیہ کی بھی یہی مقدار ہے مگر نماز جب تک سر کے اشارے سے بھی پڑھ سکتا ہو، اُس وقت تک تو اشارے سے نماز ادا کرنا فرض ہے۔ اور جب اشارہ بھی نہ کر سکے اور اسی حال میں انتقال ہو جائے یا چھ نمازوں کا وقت گزر جائے تو اس حالت کی نماز فرض نہیں۔ پس نماز کا فدیہ دینے کی یہی صورت ہے کہ اگر نماز پڑھنے کی طاقت ہونے کے زمانے کی نمازیں قضا ہو گئیں اور غیبیہ ادا کیئے ہوئے انتقال ہو گیا تو ان نمازوں کا فدیہ دیا جاسکتا ہے!

س۔ ایک شخص کے ذمے کچھ روزے قضا تھے۔ اُس کا انتقال ہو گیا تو اُس کی طرف سے کوئی آدمی روزے رکھ لے تو جائز ہے یا نہیں؟  
ج۔ نہیں۔ یعنی اس مرنے والے کے ذمے سے روزے نہ اُترینگے ہاں وارث فدیہ دیدیں تو جائز ہے!

## کفارے کا بیان

س۔ روزہ توڑنے کا کفارہ کیا ہے؟  
ج۔ کفارہ یہ ہے کہ ایک غلام آزاد کرے۔ لیکن ان ملکوں میں غلام نہیں ہیں اس لئے یہاں صرف دو صورتوں سے کفارہ دیا جاسکتا ہے۔  
اول یہ کہ دو مہینے کے لگانا روزے رکھے دوسرے یہ کہ اگر دو مہینے

کے روزے رکھنے کی طاقت نہ ہو تو ساٹھ مسکینوں کو دونوں وقت پیٹ بھر کر کھانا کھلاتے یا ساٹھ مسکینوں کو فی آدمی پونے دو سیر گیہوں یا ان کی قیمت یا قیمت کے برابر چاول، باجرہ، جوار، دیدے (سیر سے انگریزی روپے سے اسی روپے کا وزن مراد ہے)

س۔ ساٹھ مسکینوں کا غلہ مثلاً دو من بچیس سیر گیہوں ایک مسکین کو دے دینا جائز ہے یا نہیں؟


ج۔ اگر ایک مسکین کو ہر روز ایک دن کا غلہ (پونے دو سیر گیہوں) دیا جائے یا اُسے ساٹھ دن تک دونوں وقت کھانا کھلا دیا جائے تو جائز ہے۔ لیکن اگر اُسے ایک دن میں ایک دن سے زیادہ کا غلہ یا قیمت دی جائے تو ایک دن کا صحیح ہوگا اور ایک دن سے جس قدر زیادہ دیا ہے اُس کا کفارہ میں شمار نہ ہوگا۔

س۔ اگر ایک مسکین کو پونے دو سیر سے کم دیا جائے تو جائز ہے یا نہیں؟

ج۔ نہیں۔ بلکہ کفارے میں ایک مسکین کو پونے دو سیر گیہوں یعنی ایک دن کے غلے کی مقدار سے کم دینا یا ایک دن میں ایک دن کی مقدار سے زیادہ دینا ناجائز ہے!

س۔ اگر ایک رمضان کے کئی روزے توڑ ڈالے تو کیا حکم ہے؟

ج۔ ایک ہی کفارہ واجب ہوگا!



## اعْتِكَافُ كَابِيَانِ

س۔ اعتکاف کسے کہتے ہیں؟  
 ج۔ اعتکاف اُسے کہتے ہیں کہ آدمی خدا کے گھر یعنی مسجد میں ٹھیرے رہنے کو عبادت سمجھ کر اس کی نیت سے ایسی مسجد میں جس میں جماعت ہوتی ہے ٹھیرا رہے!

س۔ صرف مسجد میں ٹھیرا رہنا کیوں عبادت ہے؟  
 ج۔ جب کہ انسان اپنا سیر تماشا چلنا چھوڑنا کام کاج چھوڑ کر مسجد میں ٹھیرا رہے اور اس ٹھیرے رہنے سے خدا تعالیٰ کی رضامندی مقصود ہو تو اس کا عبادت ہونا ظاہر ہے۔

س۔ عورت کہاں اعتکاف کرے؟  
 ج۔ اپنے گھر میں جس جگہ نماز پڑھتی ہو اعتکاف کی نیت کر کے اسی جگہ پر ہر وقت رہا کرے۔ پانچا نمہ پیشاب کے علاوہ اور کسی کام کے لئے اُس جگہ سے اٹھ کر مکان کے صحن یا کسی دوسرے حصے میں نہ جائے اور گھر میں نماز کی کوئی خاص جگہ مُفْتَر نہ ہو تو اعتکاف شروع کرنے سے پہلے ایسی جگہ بنا لے اور پھر اُس جگہ اعتکاف کرے!

س۔ اعتکاف کے کچھ فائدے بیان کرو؟  
 ج۔ اعتکاف میں یہ فائدے ہیں (۱) اعتکاف کرنے والا گویا اپنے تمام بدن اور تمام وقت کو خدا کی عبادت کے لئے وقف کر دیتا ہے۔

(۲) دنیا کے جھگڑوں اور بہت سے گناہوں سے محفوظ رہتا ہے  
 (۳) اعتکاف کی حالت میں اُسے ہر وقت نماز کا ثواب ملتا ہے کیونکہ  
 اعتکاف سے اصل مقصود یہی ہے کہ مُعتکف ہر وقت نماز اور جماعت کے  
 انتظار اور اشتیاق میں بیٹھا ہے (۴) اعتکاف کی حالت میں مُعتکف  
 فرشتوں کی مشابہت پیدا کرتا ہے کہ اُن کی طرح ہر وقت عبادت اور  
 تسبیح و تقدیس میں رہتا ہے (۵) مسجد چونکہ خدا تعالیٰ کا گھر ہے، اس لئے  
 اعتکاف میں مُعتکف خدا تعالیٰ کا پڑوسی بلکہ اسکے گھر میں مہمان ہوتا ہے۔

س۔ اعتکاف کی کتنی قسمیں ہیں؟

ج۔ تین قسمیں ہیں۔ واجب، سنّت مؤکدہ۔ مستحب۔

س۔ اعتکاف واجب کونسا ہے؟

ج۔ نذر کا اعتکاف واجب ہے۔ مثلاً کسی نے منّت مان لی کہ میں  
 خدا کے واسطے تین روز کا اعتکاف کروں گا یا اس طرح کہا کہ اگر میرا فلاں  
 کام ہو گیا تو خدا کے واسطے دو روز کا اعتکاف کروں گا!

س۔ سنّت مؤکدہ کون سا اعتکاف ہے؟

ج۔ رمضان شریف کے عشرہ اخیرہ یعنی آخری دس روز کا اعتکاف  
 سنّت مؤکدہ ہے۔ اس کی ابتداء بیس تاریخ کی شام یعنی غروب آفتاب  
 کے وقت سے ہوتی ہے اور عید کا چاند دیکھتے ہی ختم ہو جاتا ہے چاند  
 چاہے اسیس تاریخ کا ہو یا تیس کا دونوں صورتوں میں سنّت ادا  
 ہو جائے گی۔ یہ اعتکاف سنّت مؤکدہ علی الکفایہ ہے یعنی بعض لوگوں کے

کر لینے سے سب کے ذمہ سے ادا ہو جاتا ہے!  
 س۔ مستحب کونسا اعتکاف ہے؟  
 ج۔ واجب اور سنت مؤکدہ کے علاوہ سب اعتکاف مستحب ہیں اور  
 سال کے تمام دنوں میں اعتکاف جائز ہے!  
 س۔ اعتکاف درست ہونے کی شرائط کیا ہیں؟  
 ج۔ مسلمان ہونا۔ حدیث اکبر اور حیض و نفاس سے پاک ہونا۔ عاقل  
 ہونا۔ نیت کرنا۔ مسجد جماعت میں اعتکاف کرنا۔ یہ باتیں تو ہر قسم  
 کے اعتکاف کے لئے شرط ہیں۔ اور اعتکاف واجب کے  
 لئے روزہ بھی شرط ہے!

## مستحبات اعتکاف کا بیان

س۔ اعتکاف میں کیا کیا باتیں مستحب ہیں؟  
 ج۔ نیک اور اچھی باتیں کرنا۔ قرآن شریف کی تلاوت کرنا۔ درود  
 شریف پڑھتے رہنا۔ علوم دینیہ پڑھنا پڑھانا۔ وعظ و نصیحت کرنا۔  
 جامع مسجد میں اعتکاف کرنا!

## اوقات اعتکاف کا بیان

س۔ کم سے کم کتنے وقت کا اعتکاف ہوتا ہے؟  
 ج۔ اعتکاف واجب کے لئے چونکہ روزہ شرط ہے اس لئے

اس کا وقت کم از کم ایک دن ہے۔ پس ایک دن سے کم مثلاً دو چار گھنٹے یا رات کے اعتکاف کی نیت ماننا صحیح نہیں۔ اور جو اعتکاف کہ سنتِ مؤکدہ ہے۔ اُس کا وقت رمضان شریف کا عشرہ اخیرہ ہے اور اعتکافِ نفل کے لئے وقت کی کوئی مقدار مقرر نہیں ہے یعنی نفلِ اعتکاف دس پانچ منٹ کا بھی ہو سکتا ہے اگر مسجد میں داخل ہوتے وقت اعتکاف کی نیت کر لیا کرے تو روزانہ بہت سے اعتکافوں کا ثواب مل جائے۔

## اعتکاف میں جو باتیں جائز ہیں ان کا بیان

- س۔ معتکف کو مسجد سے نکلنا کن عُدروں سے جائز ہے؟
- ج۔ پانخانہ پیشاب کیلئے نکلنا۔ غسل فرض کیلئے نکلنا۔ جمعہ کی نماز کے لئے زوال کے وقت پاتنی دیر پہلے نکلنا کہ جامع مسجد پہنچ کر خطبہ سے پہلے چار سنتیں پڑھ سکے۔ اذان کہنے کے لئے اذان کی جگہ پر خارج مسجد جانا۔
- س۔ پانخانہ پیشاب کے لئے کتنی دُور جانا جائز ہے؟
- ج۔ اپنے مکان تک جانا خواہ وہ کتنی ہی دُور ہو جائز ہے۔ ہاں اگر اس کے دو مکان ہیں۔ ایک اعتکاف کی جگہ سے قریب ہو اور دوسرا دُور ہے تو قریب والے میں قضائے حاجت کرنا ضروری ہے!
- س۔ نمازِ جنازہ کے لئے معتکف کو مسجد سے نکلنا جائز ہے یا نہیں؟
- ج۔ اگر اُس نے اعتکاف کی نیت کرتے وقت نیت کر لی تھی کہ نماز



جوازہ کے لئے جاؤں گا تو جائز ہے اور نیت نہیں کی تھی تو جائز نہیں!  
 س۔ اور کیا کیا باتیں اعتکاف میں جائز ہیں؟  
 ج۔ مسجد میں کھانا پینا۔ سونا۔ کوئی حاجت کی چیز خریدنا۔ بشرطیکہ وہ چیز  
 مسجد میں نہ ہو اور نکاح کرنا جائز ہے!

## مکرہات و مفسّداتِ اعتکاف کا بیان

س۔ اعتکاف میں کیا کیا باتیں مکروہ ہیں؟  
 ج۔ بالکل خاموشی اختیار کرنا اور اسے عبادت سمجھنا۔ سامان مسجد  
 میں لا کر بیچنا یا خریدنا۔ لڑائی جھگڑا یا بیہودہ باتیں کرنا۔  
 س۔ کن چیزوں سے اعتکاف فاسد ہو جاتا ہے؟

ج۔ بلا عذر قصداً یا سہواً مسجد سے باہر نکلنا۔ حالتِ اعتکاف میں  
 صحبت کرنا۔ کئی عذر سے باہر نکل کر ضرورت سے زیادہ ٹھیرنا۔ جیسے  
 پانخانہ کے لئے گیا اور پانخانہ سے فارغ ہو کر بھی گھر میں کچھ دیر ٹھیرا یا  
 بیماری یا خوف کی وجہ سے مسجد سے نکلنا۔ ان سب صورتوں میں  
 اعتکاف فاسد ہو جاتا ہے!

س۔ اعتکاف فاسد ہو جائے تو اس کی قضا واجب ہے یا نہیں؟  
 ج۔ اعتکاف واجب کی قضا واجب ہے سنت اور نفل کی قضا

واجب نہیں!



# تذریعی منت ماننے کا بیان

س۔ منت ماننا کیسا ہے؟

ج۔ جائز ہے۔ اور منت مان کر اُس کا پورا کرنا واجب ہے!

س۔ کیا ہر منت کا پورا کرنا واجب ہے؟

ج۔ جو منت خلاف شرع بات کی نہ ہو اور اُس کی شرطیں پائی جائیں اُس کا پورا کرنا واجب ہے اور جو منت کہ خلاف شرع کام کی ہو اس کا پورا کرنا جائز ہے!

س۔ منت صحیح ہونے کی شرطیں کیا ہیں؟

ج۔ منت کسی عبادت کی ہو مثلاً میرا فلاں کام ہو گیا تو خدا کے واسطے دو رکعت نماز پڑھوں گا۔ یا روزہ رکھوں گا یا اتنے مسکینوں کو کھانا کھلاؤں گا یا ہزار روپیہ صدقہ کروں گا۔ اور جس چیز کی منت مانی ہو وہ اُس کی قدرت سے باہر نہ ہو ورنہ منت صحیح نہ ہوگی۔ جیسے کوئی شخص کہے کہ میرا فلاں کام ہو گیا تو فلاں شخص کی دوکان کا مال خیر آ کر دوں گا۔ یہ منت صحیح نہیں کیونکہ کسی غیر کی دوکان کا مال اُس کی ملکیت نہیں ہے اور اُس کی قدرت سے باہر ہے اِس کے علاوہ اور بھی شرطیں ہیں جو بڑی کتابوں میں تم پڑھو گے!

س۔ کسی پیر یا ولی کی منت ماننی کیسی ہے؟

ج۔ خدا تعالیٰ کے سوا کسی اور کی منت ماننی حرام ہے کیونکہ منت بھی

ایک طرح کی عبادت ہو اور عبادت کا خدا تعالیٰ کے سوا اور کوئی مستحق نہیں!

## اسلامی فرائض میں سے زکوٰۃ کا بیان

س۔ زکوٰۃ کسے کہتے ہیں؟

ج۔ مال کے اُس خاص حصے کو زکوٰۃ کہتے ہیں جس کو خدا کے حکم کے موافق فقیروں محتاجوں وغیرہ کو دے کر انہیں مالک بنا دیا جائے یوں سمجھو کہ نماز روزہ بدنی عبادت ہے اور زکوٰۃ مالی عبادت ہے!

س۔ زکوٰۃ فرض ہے یا واجب؟

ج۔ زکوٰۃ دینا فرض ہے۔ قرآن مجید کی آیتوں اور حضور رسول کریم صلی اللہ علیہ وسلم کی حدیثوں سے اس کی فرضیت ثابت ہے جو شخص زکوٰۃ فرض ہونے کا انکار کرے وہ کافر ہے!

س۔ زکوٰۃ فرض ہونے کی کتنی شرطیں ہیں؟

ج۔ مسلمان۔ آزاد۔ عاقل۔ بالغ ہونا۔ مالک نصاب ہونا۔ نصاب کا اپنی اصلی حاجتوں سے زیادہ اور قرض سے بچا ہوا ہونا۔ اور مالک ہونے کے بعد نصاب پر ایک سال گزر جانا زکوٰۃ فرض ہونے کی شرطیں ہیں پس کافر اور غلام اور مجنون اور نابالغ کے مال میں زکوٰۃ فرض نہیں! اسی طرح جس کے پاس نصاب سے کم مال ہو یا مال تو نصاب کے برابر ہے۔ لیکن وہ قرض دار بھی ہے یا مال سال بھر تک باقی نہیں رہا تو ان حالتوں میں بھی زکوٰۃ فرض نہیں!

## مالِ زکوٰۃ اور نصاب کا بیان

س۔ کس کس مال میں زکوٰۃ فرض ہے؟

ج۔ چاندی سونے اور ہر قسم کے مال تجارت میں زکوٰۃ فرض ہے!

س۔ چاندی سونے سے ان کے سکتے جیسے اشرفیاں روپے مراد ہیں یا اور کچھ؟

ج۔ چاندی سونے کی تمام چیزوں میں زکوٰۃ فرض ہے جیسے اشرفیاں روپے۔ زیور۔ برتن۔ گوڑے۔ ٹھپے وغیرہ!

س۔ جواہرات پر زکوٰۃ فرض ہے یا نہیں؟

ج۔ جواہرات اگر تجارت کے لئے ہوں تو زکوٰۃ فرض ہے اور تجارت کے لئے نہ ہوں تو زکوٰۃ فرض نہیں چاہے کتنی ہی مالیت کے ہوں اسی طرح اگر کسی شخص کے پاس تانبے وغیرہ کے برتن نصاب سے زیادہ قیمت کے ہوں یا کوئی مکان یا دکان وغیرہ نصاب سے زیادہ قیمت کی ہو اور اُس کا کرایہ بھی آتا ہو یا چاندی سونے کے سوا اور کسی قسم کا سامان اور اسباب ہے لیکن یہ تمام چیزیں تجارت کے لئے نہیں ہیں تو ان میں سے کسی پر زکوٰۃ فرض نہیں!

س۔ سرکاری نوٹ اگر کسی کے پاس بقدر نصاب ہوں تو کیا حکم ہے؟

ج۔ اُس پر زکوٰۃ فرض ہے!

س۔ اگر کسی کے پاس تھوڑی سی چاندی اور تھوڑا سا سونا ہو۔ دونوں

میں سے نصاب کسی کا پورا نہیں تو اس پر زکوٰۃ فرض ہے یا نہیں؟  
 ج۔ اس صورت میں سونے کی قیمت چاندی سے یا چاندی کی قیمت  
 سونے سے لگا کر دیکھو کہ دونوں میں سے کسی کا نصاب پورا ہوتا ہے  
 یا نہیں۔ اگر کسی کا نصاب پورا ہو جائے تو اس کے حساب سے زکوٰۃ  
 دو اور دونوں میں سے کسی کا نصاب پورا نہ ہو تو زکوٰۃ فرض نہیں!  
 س۔ اگر کسی کے پاس صرف تین چار تولہ سونا ہے اور اس کی قیمت  
 چاندی کے نصاب کے برابر یا زیادہ ہے لیکن چاندی کی اور کوئی چیز  
 اس کے پاس نہیں ہے نہ روپیہ نہ زیور وغیرہ تو اس پر زکوٰۃ فرض ہے یا نہیں؟

ج۔ اس صورت میں اس پر زکوٰۃ فرض نہیں!

س۔ مال تجارت سے کیا مراد ہے؟  
 ج۔ جو مال کہ بیچنے اور نفع کمانے کے لئے ہو وہ مال تجارت ہے خواہ کسی  
 قسم کا مال ہو جیسے غلہ کپڑا۔ نقد چوتیاں۔ بساط خانہ کا اسباب وغیرہ!  
 س۔ نصاب کسے کہتے ہیں؟

ج۔ جن مالوں میں زکوٰۃ فرض ہے شریعت نے ان کی خاص نماں  
 مقدار مقرر کر دی ہے جب اتنی مقدار کسی کے پاس پوری ہو جائے  
 تب زکوٰۃ فرض ہوتی ہے اس مقدار کو نصاب کہتے ہیں!

س۔ چاندی کا نصاب کیا ہے؟

ج۔ چاندی کا نصاب چون تو لے ۲ ماشے بھوزن کی چاندی ہے  
 (تولہ سے انگریزی روپے کا وزن مراد ہے)



فورا زکوٰۃ ادا کرنا چاہئے۔ ویر لگانا اچھا نہیں!  
 س۔ سال گزرنے سے پہلے اگر کوئی شخص زکوٰۃ دیدے تو جائز ہی یا نہیں؟  
 ج۔ اگر بعت در نصاب مال کا مالک سال گزرنے سے پہلے زکوٰۃ ادا  
 کر دے تو جائز ہے!

س۔ زکوٰۃ دیتے وقت نیت کرنی بھی ضروری ہے یا نہیں؟  
 ج۔ ہاں زکوٰۃ دیتے وقت یا کم سے کم مال زکوٰۃ نکال کر علیحدہ رکھنے  
 کے وقت یہ نیت کرنی ضروری ہے کہ یہ مال میں زکوٰۃ میں دیتا ہوں  
 یا زکوٰۃ کے لئے علیحدہ کرتا ہوں۔ اگر بغیر خیال زکوٰۃ کسی کو روپیہ دیدیا اور  
 دینے کے بعد اس کو زکوٰۃ کے حساب میں لگالیا تو زکوٰۃ ادا نہ ہوگی!  
 س۔ جس کو زکوٰۃ دی جائے اُسے یہ بتا دینا کہ یہ مال زکوٰۃ ہے  
 ضروری ہے یا نہیں؟

ج۔ یہ ضروری نہیں بلکہ اگر انعام کے نام سے یا کسی غریب کے بچوں  
 کو عیدی کے نام سے دیدو جب بھی زکوٰۃ ادا ہو جائے گی!  
 س۔ اگر سال گزرنے کے بعد ابھی زکوٰۃ نہیں دی تھی کہ سارا مال ضائع  
 ہو گیا تو کیا حکم ہے؟

ج۔ اس کی زکوٰۃ بھی اُس کے ذمے سے ساقط ہو گئی!  
 س۔ سال گزرنے کے بعد اگر سارا مال خدا کی راہ میں دیدیا تو کیا حکم ہے؟  
 ج۔ اس کی زکوٰۃ بھی معاف ہو گئی!  
 س۔ اگر سال گزرنے کے بعد تھوڑا مال ضائع ہو گیا یا خیرات کر دیا تو کیا حکم ہے؟

ح۔ جس قدر مال ضائع ہو یا خیرات کیا اُس کی زکوٰۃ بھی ساقط ہو گئی۔  
باقی مال کی زکوٰۃ ادا کرے !

س۔ اگر چاندی کی زکوٰۃ چاندی سے ادا کرے تو وزن کا اعتبار ہوا قیمت کا؟  
ح۔ وزن کا اعتبار ہے۔ مثلاً کسی کے پاس سو روپے ہیں سال گزرنے کے  
بعد اسے ڈھائی تولہ چاندی دینی چاہئے۔ اب اُسے اختیار ہے کہ وہ  
دو روپے اور ایک اٹھنی دیدے یا چاندی کا ٹکڑا ڈھائی تولہ کا دیدے  
تو زکوٰۃ ادا ہو جائے گی۔ لیکن اگر چاندی کا ٹکڑا ڈھائی تولہ کا قیمت میں  
دو روپے کا ہو تو دو روپے دینے سے زکوٰۃ ادا نہ ہوگی !

س۔ چاندی کی زکوٰۃ واجب ہوئی تو کوئی دوسری چیز بھی زکوٰۃ میں  
دی جاسکتی ہے یا نہیں؟

ح۔ ہاں جتنی چاندی زکوٰۃ میں واجب ہوتی ہے اتنی ہی چاندی کی  
قیمت کی کوئی دوسری چیز مثلاً کپڑا یا غلہ خرید کر دینا بھی درست ہے !

## زکوٰۃ کے مصارف کا بیان

س۔ مصارفِ زکوٰۃ سے کیا مراد ہے؟  
ح۔ جس شخص کو زکوٰۃ دینے کی اجازت ہے اُسے مصرفِ زکوٰۃ کہتے ہیں !  
مصارفِ مصرف کی جمع ہے۔ مصارفِ زکوٰۃ سے وہ لوگ مراد  
ہیں جن کو زکوٰۃ دینا جائز ہے !  
س۔ مصارفِ زکوٰۃ کتنے اور کون کون ہیں؟



ج۔ اس زمانہ میں مصارفِ زکوٰۃ یہ ہیں (۱) فقیر یعنی وہ شخص جس کے پاس کچھ تھوڑا مال و اسباب ہے لیکن نصاب کے برابر نہیں (۲) مسکین یعنی وہ شخص جس کے پاس کچھ بھی نہیں (۳) قرضدار یعنی وہ شخص جس کے ذمے لوگوں کا قرض ہو اور اس کے پاس قرض سے بچا ہوا بقدرِ نصاب کوئی مال نہ ہو۔ (۴) مسافر جو حالتِ سفر میں تنگ دست ہو گیا ہو اسے بقدرِ حاجت زکوٰۃ دیدینا جائز ہے۔  
س۔ مدارسِ اسلامیہ میں زکوٰۃ کا مال دینا جائز ہے یا نہیں؟

ج۔ ہاں طالبِ علموں کو زکوٰۃ کا مال دینا جائز ہے اور مدارس کے ہتھیوں کو اس کیلئے کہ وہ طالبِ علموں پر خرچ کریں دینے میں کچھ مضائقہ نہیں!  
س۔ کن لوگوں کو زکوٰۃ دینا ناجائز ہے؟

ج۔ اتنے لوگوں کو زکوٰۃ دینا جائز نہیں (۱) مالدار یعنی وہ شخص جس پر خود زکوٰۃ فرض ہو یا نصاب کے برابر قیمت کا اور کوئی مال موجود ہو اور اس کی محتاجتِ اصلیہ سے زائد ہو۔ جیسے کسی کے پاس تانبے کے برتن روزمرہ کی ضرورت سے زائد رکھے ہوتے ہیں اور ان کی قیمت بقدرِ نصاب ہے اس کو زکوٰۃ کا مال لینا حلال نہیں۔ اگرچہ خود اس پر بھی ان برتنوں کی زکوٰۃ دینی واجب نہیں (۲) سید اور بنی ہاشم بنی ہاشم سے حضرت حارث بن عبد المطلب اور حضرت جعفر اور حضرت عقیل اور حضرت عباس اور حضرت علیؑ کی اولاد مراد ہے۔ (۳) اپنے باپ۔ ماں۔ دادا۔ دادی۔ نانا۔ نانی چاہے اور اوپر کے ہوں۔ (۴) بیٹا۔ بیٹی۔ پوتا۔ پوتی۔ نواسہ۔ نواسی چاہے اور نیچے کے ہوں (۵) خاوند۔ اپنی بیوی اور بیوی اپنے خاوند کو بھی زکوٰۃ نہیں دے سکتی (۶) کافر۔

(۷) مالدار آدمی کی نابالغ اولاد۔ ان تمام لوگوں کو زکوٰۃ دینا جائز نہیں!  
 س۔ کن کاموں میں زکوٰۃ کا مال خرچ کرنا جائز نہیں ہے؟  
 ج۔ جن چیزوں میں کوئی مستحق مالک نہ بنایا جائے۔ ان میں مال زکوٰۃ  
 خرچ کرنا جائز نہیں جیسے میت کے گورو کفن میں لگا دینا یا میت کا قرض  
 ادا کرنا یا مسجد کی تعمیر یا فرش یا لوٹوں یا پانی وغیرہ میں خرچ کرنا جائز نہیں!  
 س۔ کسی شخص کے پاس لاکھ دو لاکھ روپے کا مکان ہے جس میں  
 وہ رہتا ہے یا اس کے کرایہ سے اپنی گذر کرتا ہے۔ اس کے علاوہ اس کے  
 پاس کوئی مال نہیں بلکہ تنگ دست ہے۔ اسے زکوٰۃ دینا جائز ہو یا نہیں؟  
 ج۔ جائز ہے۔ کیونکہ یہ مکان اس کی حاجتِ اصلیہ میں داخل ہے۔  
 البتہ جب کسی کے پاس اس کی حاجتِ اصلیہ سے کوئی مال زیادہ ہو اور وہ  
 بقدرِ نصاب ہو تو اسے زکوٰۃ لینا جائز نہیں!

س۔ اگر کسی شخص کو مستحق سمجھ کر زکوٰۃ دے دی۔ بعد میں معلوم ہوا کہ وہ سید  
 تھا یا مالدار تھا۔ یا اپنا باپ یا ماں یا اولاد میں سے کوئی تھا تو زکوٰۃ ادا  
 ہوئی یا نہیں؟

ج۔ ادا ہو گئی۔ پھر سے دینا واجب نہیں!

س۔ زکوٰۃ کن لوگوں کو دینا افضل ہے؟

ج۔ اول اپنے رشتہ داروں جیسے بھائی۔ بہن۔ بھتیجے۔ بھتیجیاں۔ بھانجے

بھانجیاں۔ چچا۔ پھوپھی۔ خالہ۔ ماموں۔ ساس۔ مسس۔ داماد وغیرہ میں

سے جو حاجت مند اور مستحق ہوں انہیں دینے میں بہت زیادہ ثواب ہے ان کے بعد

اپنے پڑوسیوں یا اپنے شہر کے لوگوں میں سے جو زیادہ حاجت مند ہو اُسے دینا افضل ہے پھر جسے دینے میں دین کا نفع زیادہ ہو جیسے علم دین کے طالب علم!

## صدقہ فطر کا بیان

س۔ صدقہ فطر کسے کہتے ہیں؟

ج۔ فطر کے معنی روزہ کھولنے یا روزہ نہ رکھنے کے ہیں۔ خدا تعالیٰ نے

اپنے بندوں پر ایک صدقہ مقرر فرمایا ہے کہ رمضان شریف کے ختم

ہونے پر روزہ کھل جانے کی خوشی اور شکر یہ کے طور پر ادا کریں اُسے

صدقہ فطر کہتے ہیں اور اسی روزہ کھلنے کی خوشی منانے کا دن ہونے کی

وجہ سے رمضان شریف کے بعد والی عید کو عید الفطر کہتے ہیں!

س۔ صدقہ فطر کس شخص پر واجب ہوتا ہے؟

ج۔ ہر مسلمان آزاد پر جبکہ وہ بقدر نصاب مال کا مالک ہو صدقہ فطر واجب ہے!

س۔ صدقہ فطر واجب ہونے کے لئے جو نصاب شرط ہے وہ وہی نصاب

زکوٰۃ ہے جو بیان ہو چکا یا کچھ فرق ہے؟

ج۔ نصاب زکوٰۃ اور نصاب صدقہ فطر کی امتداد تو ایک ہی ہے

مثلاً چون تولد و ماشہ چاندی یا اُس کی قیمت۔ لیکن نصاب زکوٰۃ اور نصاب

صدقہ فطر میں یہ فرق ہے کہ زکوٰۃ فرض ہونے کے لئے توحید ازی

یا سونایا مال تجارت ہونا ضروری ہے اور صدقہ فطر واجب ہونے کے لئے

ان تین چیزوں کی خصوصیت نہیں بلکہ اُس کے نصاب میں ہر قسم کا مال حساب

میں لے لیا جاتا ہے۔ ہاں حاجتِ اصلیہ سے زائد اور قرض سے بچا ہوا ہونا دونوں نصابوں میں شرط ہے!

پس اگر کسی شخص کے پاس اُس کے استعمال کے کپڑوں سے زائد کپڑے رکھے ہوئے ہوں یا روزمرہ کی ضرورت سے زائد تانبے پیتل چینی وغیرہ کے برتن رکھے ہوں یا کوئی مکان اُس کا خالی پڑا ہے اور کئی قسم کا سامان اور اسباب اور اُس کی حاجتِ اصلیہ سے زائد ہو اور ان چیزوں کی قیمت نصاب کے برابر یا زیادہ ہے تو اُس پر زکوٰۃ فرض نہیں لیکن صدقہ فطر واجب ہے۔ صدقہ فطر کے نصاب پر سال بھر گزرنا بھی شرط نہیں بلکہ اسی روز نصاب کا مالک ہوا ہو تو بھی صدقہ فطر ادا کرنا واجب ہے!

س۔ صدقہ فطر کس کس کی طرف سے دینا واجب ہے؟

ج۔ ہر مالکِ نصاب شخص پر اپنی طرف سے اور اپنی نابالغ اولاد کی طرف سے صدقہ فطر دینا واجب ہے۔ لیکن نابالغوں کا اگر اپنا مال ہو تو اُن کے مال میں سے ادا کرے!

س۔ مشہور ہے کہ جس نے روزے نہیں رکھے اُس پر صدقہ فطر واجب نہیں یہ صحیح ہے یا غلط؟

ج۔ غلط ہے بلکہ ہر مالکِ نصاب پر واجب ہے خواہ روزے رکھے ہوں یا نہ رکھے ہوں!

س۔ صدقہ فطر واجب ہونے کا وقت کیا ہے؟

ج۔ عید کے دن صبح صادق ہوتے ہی یہ صدقہ واجب ہوتا ہے پس

جو شخص صبح صادق سے پہلے مر گیا۔ اُس کے مال میں سے صدقہ فطر نہیں دیا جائے گا۔ اور جو بچہ صبح صادق سے پہلے پیدا ہوا ہو اُس کی طرف سے ادا کیا جائے گا!

س۔ اگر صدقہ فطر عید کے دن سے پہلے رمضان شریف میں دیدے تو جائز ہے یا نہیں؟

ج۔ جائز ہے!

س۔ صدقہ فطر ادا کرنے کا بہتر وقت کیا ہے؟

ج۔ عید کے دن عید کی نماز کو جانے سے پہلے ادا کرنا بہتر ہے اور نماز کے بعد ادا کرے تو یہ بھی جائز ہے اور جب تک ادا نہ کرے اُس کے ذمہ واجب الادا رہے گا چاہے کتنی ہی مدت گزر جائے!

س۔ صدقہ فطر میں کیا کیا چیز اور کتنی دینا واجب ہے؟

ج۔ صدقہ فطر میں ہیرم کا غلہ اور قیمت دینا جائز ہے۔ اس کی تفصیل ہے کہ اگر گہیوں یا اُس کا آٹا یا استودیں تو نی آدمی پونے دو سیر دینا چاہئے (سیر سے مراد انگریزی روپے سے اسی روپے کا وزن ہے)

اور جو یا اُس کا آٹا یا استودیں تو ساڑھے تین سیر دینا چاہئے اور اگر جو اور گہیوں کے علاوہ اور کوئی غلہ مثلاً چاول باجرہ جو اور غیر دیں تو پونے دو سیر گہیوں کی قیمت یا ساڑھے تین سیر جو کی قیمت میں جس قدر وہ غلہ آتا ہوتا دینا چاہئے اور اگر قیمت دیں تو پونے دو سیر گہیوں یا ساڑھے تین سیر جو کی قیمت دینی چاہئے۔

س۔ ایک آدمی کا صدقہ فطر ایک ہی فقیر کو دینا یا تھوڑا تھوڑا کئی  
فقیروں کو دینا بھی جائز ہے ؟


ج۔ کئی فقیروں کو بھی دینا جائز ہے۔ اسی طرح کئی آدمیوں کا صدقہ  
فطر ایک فقیر کو بھی دینا جائز ہے !

س۔ صدقہ فطر کن لوگوں کو دینا چاہئے ؟

ج۔ جن لوگوں کو زکوٰۃ دینا جائز ہے انہیں صدقہ فطر دینا بھی جائز  
ہے۔ اور جن لوگوں کو زکوٰۃ دینا ناجائز ہے انہیں صدقہ فطر دینا  
بھی ناجائز ہے !

س۔ جن لوگوں پر صدقہ فطر واجب ہے وہ زکوٰۃ یا صدقہ فطر  
لے سکتے ہیں یا نہیں ؟

ج۔ نہیں لے سکتے اور کوئی فرض یا واجب صدقہ ایسے لوگوں کو  
لینا جائز نہیں جن کے پاس صدقہ فطر کا نصاب موجود ہو !



تعلیم الاسلام کا چوتھا حصہ ختم ہوا

ہر قسم کی اُردو، عربی، فارسی کتابیں اور قرآن مجید

صلیٰ علیہ وسلم

کتاب خانہ عزیز، اردو بازار جامع مسجد دہلی

KUTUB KHANA AZIZIA

4174, Urdu Bazar, Jama Masjid, Delhi-110006

Tel: 23266422 Fax: 91-11-23266067

# نقشہ تعداد رکعات، فرض، واجب، سنت، نفل

نام نماز کا	سنت	فرض	سنت	نفل	سنت	وتر	نفل
فجر	②	2	—	—	—	—	—
ظہر	④	4	②	2	—	—	—
عصر	4	4	—	—	—	—	—
مغرب	—	3	②	2	—	—	—
عشاء	4	4	②	2	—	③	2
جمعہ	④	2	④	—	②	—	2

ضروری ہدایات: جن سنتوں پر ● دائرہ کا نشان لگایا گیا ہے۔

وہ سنن مؤکدہ ہیں جن کا ادا کرنا ضروری ہے



# تعلیم الاسلام عکسی

مسلمانوں کے بنیادی عقائد اور روز مرہ پیش آنے والے ضروری مسائل سے واقف ہونے کے لئے اس کتاب کا مطالعہ کیجئے اور اسلامی مدرسوں کے نصاب میں داخل کیجئے۔ اس کتاب کے جملہ حقوق مالکان کتب خانہ عزیز یہ دہلی کے پاس محفوظ ہیں۔ کتاب خریدتے وقت دھوکہ نہ کھائیے اور اچھے کاغذ پر طبع شدہ کتب خانہ عزیز یہ دہلی کا ہی تعلیم الاسلام خریدیئے۔ تاجران کتب اور بڑی تعداد میں تقسیم کرنے والوں کے لئے خاص رعایت۔ اس کے علاوہ، عربی، انگریزی، اردو اور ہندی کی دینی کتابیں اور قرآن مجید مترجم وغیرہ ہم سے طلب فرمائیں۔

قیمت تعلیم الاسلام مکمل مجلد اردو ہندی پنجابی انگریزی گجراتی آسامی فارسی فرانسیسی  
90/- 80/- 60/- 65/- 100/- 90/- 72/- 54/-

کتب خانہ عزیز یہ جامع مسجد دہلی  
KUTUB KHANA AZIZIA  
JAMA MASJID DELHI-6  
Tel:- 23266422 Fax, 91-11-23266067